

# Ubufyashi Bwa Nsoka



...Lesu, umukalamba kabili Lesu impalume, Uyo uwa lengele ifintu fyonse ku maka ya Mupashi Wakwe; kabili alileta Yesu Kristu, Umwana Wakwe eka uwa fyalwa, Uyo uwa tufwilile mukuitemenwa ifwe fwe ba bembu, uwa Lungama paba shalungama, ku kutubwekesha muli ili senge ilya wa misha ilyo twakwata nakabili na Lesu. Nge fyo twa sambilishiwa mu Cebo ica palwa, ukuti twalikwete isenge pamo Nankwe lintu umufula we sonde taulalengwa. “Ilyo intanda sha lucelo shaimbile capamo, kabili na bana baume bakwa Lesu ba weleshe ku nsansa, kulya kunuma lintu umufula we sonde taulalengwa.” Inga twishibe shani ukuti ilya tayali e inshita ine ilyo Mwana wa Mapaanga aipaiwe; ukuti elyo Lesu, mu matontonkanyo Yakwe aya kalamba, atumwene ifwe tulewelesha no kusangalala mwi pusukilo lyesu muli Yesu!

<sup>2</sup> Kabili, muno bushiku, tukwete fye ukusondako bulyo bukata ubukalamba ubwa Bulesa ubo ubukasokololwa pa Kwisa Kwakwe ukwa cibili. Amalwele yonse no bulanda fikafumishiwapo. Elyo tukakwato mubili uwa palana no mubili Wakwe Umwine umubili wa bukata, pantu tuka Mumona nge fyo Ena aba. Pano ilyo tulemona amaboko yesu yalebonsa, imishishi shesu shileya shilebutulukila, kabili amapeya yalewa, natwishibo kuti tuli bena kufwa kabili tuleya ku lukungu kuntu tukontamikile iimitwe yesu nomba, kabili eko twafuma. Lelo, Shikulu Lesu, nge fyo mukushininkisha Mwaba ni mwe Lesu, Mwalipango bulayo ukuti tukesa bushiwa nakabili mu nshiku sha kulekelesha, kabili twa cicetekela.

<sup>3</sup> No mucinshi na twiminina ne citetekelo cesu muno bushiku mu Mulola Wenu, ukupalama no kushipa pa mulandu wa kutila Yesu alitweba ukucicita. Te pa mulandu wa cintu icisuma icili conse ico twacita, pantu tatwacitapo nangu cimo icalungama; lelo tuleisa mu kuicefya, ukusoso kuti twalikwata ici cuma pa mulandu wa kusenamina Kwakwe uko kwapelwa kuli ifwe. Eico kanshi, twaisa tulelomba ukutula Mwalatupala muno bushiku mukuleta kwa Cebo. Pantu calilembwa, ukutula, “Te kucilyo kweka umuntu ekalila no mweo, lelo ku Cebo conse icifuma ku kanwa ka kwa Lesu.” Kabili lekeni akanwa ka kwa Lesu kalande muno bushiku. Lekeni amashiwi yafume, kabili shi Yengengila mukati ka mitima yesu, fwe balakutika, no kwisushiwa no Mupashi Wenu kabili no Mulola Wenu. Pantu twalombela ifi mwi Shina lyakwa Yesu. Amenii.

<sup>4</sup> I-ilelo na mailo, inshita ya bushiku ubwa fumako, ntile, kabili ilelo, twali tulelanda pe sambililo, intanshi, ku

kulumbula umutwe we sambililo, *Mulandunshi Tatwabela Icilonganino*. Kabili twalicipanga ukuba icakosa, mulandunshi tatwabela icilonganino, kabili no mulandu tatwacetekela mu filonganino. Pantu, tucisanga muli Baibele, ukuti ifilonganino tafyatalile ukusontwa na Lesa; fyasontelwe na kasebanya; kabili twali cishininkisha na Baibele. Kabili ifyo kutila, ukupitila mu filonganino, e mwaishila ifilubo. Nomba tulelanda ici ku kulungamika no kuleta ino tabernacle ukwisa mwi senge ukushinguluka Icebo cakwa Lesa ica Palwa. Ukutila, isubilo lyesu talya kulilwa pa fyo ifilonganino fisosa, atemwa ifyo muntu uuli onse enga sosa; lya kulilwa pafyo Shikulu Lesa alosele. Kabili ilya e nshila fye yeka iyo twingatala ukulungamikilwamo bwino.

<sup>5</sup> Kabili ulucelo, nacikwata fisano, ndecetekela, ifya lembwa ifya pusana pusana ifyo ifyaishile ukupitila mu cilonganino, ifyo ifi shalandwapo icine cine muli Baibele, kabili inkuta sha ba Protestant shilefukaminako, kabili balafunda nge sambilisho; icintu cimo cine ico nyinabo cilende umukote, ulukuta lwa Katolika lushimikila kabili, caisa fika na mu lukuta lwa Protestant. Kabili tulefukamina ku cintu cimo cine ico caba ica pusana pa cifulo conse mu Cebo cakwa Lesa.

<sup>6</sup> Ulukuta lwa cilonganino ulwa ntanshi, twa cicilolekeshapo mu nshita ya kasuba mwi lyashi lya kale ilyaba Nicene fathers, aba ku lukuta lwa Nicene. Panuma ya mfwa ya batumwa, kulya kwalishile ba Nicene fathers, kabili balitwalilile pa myaka iingi. Imyaka imyanda itatu na makumi yabili na fisano, mukulekelesha baishile ku-ku Nicaea, France, uko bakwatile akabungwe ka Nicene ka-ka kalamba. Kabili muli kalya bapangile ifi fishilano ifyo ulukuta lwa Katolika lwa kwata nomba, elyo nakabili ifyo ifyapelwa kuli ba Protestant.

<sup>7</sup> Kabili nge fyo naxisosa mu-mu kusambilisha ulucelo, cila imo iya shilya inshita sha lukuta, ukuyafika kuli ilya-kuli ilya inshita ya lukuta iya Tesalonika, imyaka imyanda ikumi limo na isano ya nshita sha mfimfi, takwaliko inshita nangu imo lelo ifyo Alosele, “Mucili mwalikwata Ishina Lyandi.”

<sup>8</sup> Kabili ku lubali lumbi ulu, tabali muli Kristu nakabili, baishile fuma ne shina lya cilonganino, “Catholic, Luther, Wesley, Baptist, Presbyterian, Pentecostal,” na bambipo.

<sup>9</sup> Lelo ilyo cali fye mupepi no kupwa kwa nkulo, Atile, “Nimbika ku ntanshi yenu umwinshi uwa isuka.” Mwamona? Kabili ilya e nkulo iyo tulecetekela tulimo ino ine nshita, inkulo iya mwinshi uwa isuka, pakati ka kupwa ka lukuta lwa Laodikea.

<sup>10</sup> Kabili naikumana fye imyaka imyanda itatu na makumi yabili na isano ukufuma pa kabungwe ka Laodikea. Kabili

muli kalya baishile kwata ii micitile iya pala ngo kusansa, ukwitila, kabili ne mbatisho isha bufi, no mupashi wa mushilo uwa bufi, ifi fyonse ifintu fimbi. Baishile fisuminisha.

<sup>11</sup> Elyo kabili ilyo Luther, pa kuba shimapepo, kabili aishilefuma mu lukuta lwa Katolika, aletele ifi fintu pamo na fyena. Kabili ukufuma mulya kwaishile Zwingli, ukufuma muli Zwingli kwaishile Calvin, ukufuma muli Calvin kwaishile fuma Wesley, owe, na bambipo. Kabili balitwalilile ukulaletamo filye fishilano. Kabili musango nshi Lesa enga tungulwilamo Ulukuta Lwakwe, lintu baleenda mu misebo iyo Ena tatalile ukubaletela uku laendamo?

<sup>12</sup> Kabili ibukisheni, mu Kusokolola 17, twasangile “umwanakashi.” Nomba ifi fyebo fili palwalala. Fyalilembwa muli Baibele, eico ndesubila kuti na fisosa. Isoso kutila uyu mwanakashi ali ni “cilende mukalamba.” Ico cilepilibula ukuti ali umwanakashi uwa mibele yabipa; ukutula ena alingile ukubo waupwa ku mulume, kabili acitile ubulalelale ne sonde. Kabili ena alikwete u...Ena ali “NYINA WA BANAKASHI BA CILENDE,” eico kanshi alikwete abana banakashi. Kabili twali cilenga cilya pantu cisangwa pe sonde, ukuba mu...Kabili palya, ne mwine, ukucimona mu Malembo, ukumona amasambilisho yakwe na fyonse fye, ndecetekela Shikulu alicibika bwino bwino pa cishilwa, cilya cilya te kuti cibe icintu cimbi lelo ulukuta lwa Katolika. E nshila fye imo cinga belamo. Kabili ni bani abo afyele? Inkuta shaba Protestant. Icline cine, efyo acitile.

<sup>13</sup> Kabili alikwete mu kuboko kwakwe ulukombo lwa mwangashi lwa fya bulalelale bwakwe, kabili aleupela ku shamfumu sha pe sonde. Kabili ali ni kateka pe sonde ponse, ukulanda kwa bu mupashi. Kabili cilya cinshinka nganshi. Takwabako naumbi...

<sup>14</sup> Lolekesheni, lekeni, kuti twabwekela kuli Daniel no kubula icimpashanya. Lolekesheni ku cimpashanya: umutwe wa golide, ubufumu bwa Babylon; ubutale...atemwa silfere, Medes-o-Persia; ubutale, Alexander Umukalamba, kabili na bambipo, ubufumu bwa Gracian; elyo ama bufumu ya Roman, Rome wa ku Kabanga na ku Masamba, amolu yabili.

<sup>15</sup> Kabili moneni muli aya mabufumu ikumi limo, ayo ayesa fye filya fine pamo na yalya amasengo ikumi limo ayo twacilalandapo ulucelo, muli cila imo iya yalya ama bufumu ikumi limo ayali no kwisa ima, mwali cela ne loba ukusankanishiwa pamo. Kabili cilye cela icafikile mu molu, uyo uwali ni Rome. Kabili kwalibako imisango iya Romanism iya sankanishiwa mu nko iili yonse iya bapo pe samba lya Mulu, ukupitila mu lukuta lwa Katolika. Ico cishinka nganshi. Kabili bena te kuti basankanishiwe, ukuli konse.

<sup>16</sup> Kabili bakesa mu kuupana, pakati kabo. Baibele efyo ya sosa. Kabili lolekesheni kuli bena ilelo. Umwana wenu umulumendo nga aenda no mukashana wa ku Katolika; elyo baisesa upana, balingile ukulayana uku kusha abana babo ukuba ba Katolika; mwamona, no lubali lumbi. Mwamona, caba ukonaula amaka ya lubiye.

<sup>17</sup> Lelo caba ni cinshi? Baibele ilesoso kuti icintu conse ni cilende. Nomba ni cinshi ico muli nokucita? Ico cishinka. Kabili ifyo imemba sha bantu shikesa tandalilwa... Twacibwekela mu Malango, ukulangisho kuti umwana wa mucani, umwana wa mu bucende, taleingila mu lukuta lwakwa Shikulu pa nkulo amakana ikumi limo na shine. Cilya cali mu malango. Kabili Kristu aishile ku kukusha amalango. Ifyo yena yaba ayapulamo nomba?

<sup>18</sup> Kabili ni finshi ifilecitika kuli aba, cinshi icilecitika kuli utu tucintomfwa utunono mu musebo ilelo, aba banakashi abanono abapepa fwaka, no kufwala bakaputula, ba cintomfwa aba beye mishishi, kabili nafimbipo? Cinshi icilecitika kuli bena? Ni pa mulandu ba nyinabo bacitile filya fine. Nayatandalila, ama mpulu, ukufuma ku nkulo imo ukufika ku ibiye. Kabili cilya e fintu cili. Kabili ni cinshi ico twakwata ilelo? Twalifika pa cifulo, caba fye uku kolonganikwa te kwa cintu cimbi lelo ukusafya kwa lubembu.

<sup>19</sup> Uyo e mulandu wine Lesa aimisha Russia, kulya, ne bomba lya atomic ukonaula lwena, nga filya ilyeshi ilya kale lyali, ilyo Aimishe amakumbi. Mucine, efyo Acita. Kabili Baibele efyo isosa. Russia, icalo ica busenshi nge fyo baba, aba senshi, bena baba fye bwino bwino mulya mwine mu maboko yakwa Lesa Impalume. Nga filya fine Imfumu Nabuchadnezzar ali kukonaula Israel pantu bali fililwe ukwenda na Lesa, Russia ile imishiwa bwino bwino fye ku “ ukulandwila aba mushilo,” abo lukuta lwa Katolika, pa mulopa uo lwasumishe ulwaba mushilo. Efyo Baibele yasosa. Ikafumyapo icintu conse.

<sup>20</sup> Eico lolekesheni pano, nga cakutila nyinabo ali umukashana kema, kabili banakulu wabo, kabili nyina ali ni cintomfwa, inga ena nani lelo? Ushana amasha ubwamba. Inga bana bakwe bakaba shani?

Kabili mwatila, “Bushe Lesa ala cita cilya?” Ee, mukwai.

<sup>21</sup> Lesa alatandalila ama mpulu ya bana, inkulo, mpaka ku nkulo ikumi limo na fisano. Kabili nga Kristu aishile mu kuya kusha, kuti twasoso kuti, “Inkulo umwanda, atemwa inkulo imyanda isano.” Cinshi, Atile, “Balya aba kale, mwali bomfwa ukusoso kuti, balya ba nshita ya kale, ‘Wilaipaya.’ Ndetila kuli imwe, onse ucito bukali kuli munyina, ukwabulo mulandu, na ipaya kale. Mwalibomfwa ukusoso kuti, balya aba nshita sha kale, ‘Wilacita ubucende.’ Lelo ndetila, onse ulolesho

mwanakashi no ku mufwaya, na cita nankwe ubucende mu mutima wakwe.” Aliyalengele...Uku kusha cinshi? Ukucilenga icikalamba imiku iingi. Kabili nga cakitila mu malango cali inkulo ikumi limo na shine, ni nshita ntali nshi cikasenda icintu cimo cine ilelo?

<sup>22</sup> Kabili umulumendo, no mwaume umukalamba, kabili abaume abaupa tabakwata nakabili umu cinshi ku mulapo wabo uwa cuupo. Cinshi, basenda fye abanakashi no kwikala nabo ukuli konse, kabili baba fye nge mbwa ishabako. Imbwa yalikwatapo umu cinshi nganishi ne mikalile iya wamisha ukucila iyo abantu bamo bakwata. Ninjishiba ici cintu cakalabana sana, lelo cena cishinka.

<sup>23</sup> Cinshi? Kabili inkuta shileya shiletwalilila no kukana sosapo icintu nangu cimo. Cinsh? Balecita fye nge fyo nyinabo acita. Inkuta shila cipyana. Pantu, ulukuta kabili no lu lukuta lwa Protestant lwafumine mu lukuta lwa Katolika, imembu sha lukuta lwa Katolika shalitandalila ba Protestant. Icine cine, eflyo cili, eico impoto te kuti iite ketulo “ukulamba.” Cena cishinka nganishi.

<sup>24</sup> Nomba twasango kuti, kabili mu Malembo, twasangile ukuti...Kabili nshatala monapo aka kalata pe tebulo pano muno bushiku. Natile, nangeniko pa cifulo cimo apo Lesa atala ukusonta icilonganino. Nangeniko icifulo cimo apo Lesa atala ukusonta kashimikila umwanakashi. Nangeniko icifulo cimo apo Lesa atala ukusonta ukusanswa. Nangeniko icifulo cimo apo Lesa atala ukusonta ukwitila. Nangeniko icifulo cimo apo Lesa atalile ukukwata umuntu umu uku batishiwa mwi shina lyakwa “Tata, Mwana, Mupashi wa Mushilo.” Fwayeni ifyo fintu. Kabili lelo nomba lyonse tulaficita. Fyaba fye mu kati ka lukuta. Nomba, natile, “Inshila yenu...”

<sup>25</sup> Umulandu uo teti tubele ba Baptist, pantu twalicetekela mu ku batishiwa mwi Shina lyakwa Shikulu Yesu Kristu. Takwaba nangu umu uwatala, mu Baibele, uwa batishiwe mu musango umbi. Mukanangeko icifulo cimo apo umuntu umu abatishiwe mwi shina lyakwa “Tata, Mwana, Mupashi wa Mushilo,” nalaimya amaboko yandi no kusoso kuti ndi kasesema wa bufi.

<sup>26</sup> Kabili nga Baibele ilesosa kuli imwe ukuti mulingile uku “batishiwa mwi Shina lyakwa Yesu Kristu,” ico cilepilibuka ukuti mulingile ukucicita filya fine fye. Paulo alibelele uku batishiwa nakabili. Te mulandu umusango ba batishiwe, balingile ukwisa, no ku batishiwa nakabili. Bali batishiwe ku muntu umu wine uwa batishwe Yesu Kristu; Yohane Kambatisha. Atile, “Cilya tekuti cibombe nakabili. Mulingile ukwisa, no ku batishiwa nakabili.” Kabili bali cicitile lintu tabalapokelela Mupashi wa Mushilo. Cali kutantika kwa kwa Lesa.

27 Limbi nalayako umwashika panono ukucila palya, muno bushiku. Cinshi? Yesu alasunge Cebo Cakwe. Bushe mwalicetekela cilya? Nomba, mupepi fye imwe bonse eko mwaciba ulucelo, lelo ndefwaya mbe pali ci panonoko.

28 Cinshi ico Paulo enga pelela umulimo, ukubeba cilya panuma lintu cacitilwe? Paulo atile, “Nangu ni Malaika ukufuma ku Mulu aisa no kushimikila icintu cimbi, lekeni abe uwa kungwe cilayi.”

29 Nomba mwatila, “Twalikwata Ulubuuto lupya pali cena.” Iyo, tamukwete. Cilya eco kasebanya aletele kuli Eva, Ulubuuto lumo ulupya. Ta mulefwaikwa Ulubuuto ulupya. Mulefwaikwa ukwenda mu Lubuuto ulo Lesa abikapo kale pano, epela fye.

30 Nomba moneni ici, ifyo cabe cayanguka. Ilyo baikile ukufuma ku Lupili ulwa Sansama, Yesu atile, ku basambi Bakwe, “Inga bantu batila ine ne Mwana wa muntu nine ani?”

“Umo atile niwe ‘Mose, atemwa Eliya, umu uwaba kasesema.’ ”

Atile, “Inga imwe mutila nani?”

31 Atile, Petro atile, “Ni mwe Kristu, Umwana wakwa Lesa uwa mweo.”

32 Atile, “Walipalwa, Simon, mwana Yona; pantu umubili no mulopa tafisokolwele ici kuli iwe.” Mwamona, tacisa ukupitila mu ma seminaries. Tacisa ukupitila mu filonganino. “Umubili no mulopa ta fisokolwele ici kuli iwe. Tawatala ukucisambilila ukupitila mwi sukulu ilili lyonse ilya fya bulesa. Lelo Tata, uli mu Mulu, na sokolola ici kuli iwe. Kabili napali ici cilibwe Nkakula Ulukuta Lwandi; kabili impongolo sha kumbo tekuti shilucimfye,” ubusokololo bwa bu mupashi ubwa fintu Ena Aba.

33 Moneni, “Kabili ndetila ukuti ni we Petro. Kabili nkapela kuli iwe imfungulo sha ku Bufumu. Kabili conse ico ukaka pe sonde, Nkacikaka mu Mulu; conse ico ukakakulula pe sonde, Nkacikakulula mu Mulu.” Nomba, Alingile ukusunge Cebo Cakwe atemwa Ena tali ni Lesa. Nomba, kabili ilyo Acitile cilya, inshiku ishinono panuma; Alitanikwe, ukubuka, aninine ukuya ku Mulu, kabili Petro aismwile Imbila Nsuma pa Bushiku bwa Pentecost. Bushe alicicitile? Ena, icine cine, alicicita. Nomba moneni, ilyo ena ali no . . .

34 Bonse balebasenteka, pantu balisushiwe na Mupashi. Bena baitilwe “bacinganguka, bakakunkuluka wa mushilo,” atemwa umusango umu uwe shina ilya pala ifyo. Kabili bena no kubaseka bali basekele, no kusosa, “Aba nabekuta umwangashi upya.”

35 Kabili Petro ukwiminina pakati ka bena, abilikishe ishiwi lyakwe, kabili atile, “Mwe bantu naba munyinane, umfweni

ishiyi lyandi. Umfweni ifyebo fyandi kabili no ku kutika kuli ine. Aba tabakolelwe nge fyo imwe muletunganya ukuti eflyo bali; ino ni nsa fye iya lenga butatu iya kasuba. Lelo ici e cilya icasosele kuli kasesema Yoele, ‘Kabili cikesa citika mu nshiku shakulekelesha, ukuti Nkapongolwela Umupashi Wandi,’ kabili ifyo Ali no kwisa cita pa bana baume Bakwe, kabili na bana banakashi Bakwe, kabili na basha Bakwe abanakashi, kabili na fimbipo, muli bunu bushiku.”

<sup>36</sup> Kabili lintu batendeke ukumfwe ci, calibapitile mu mitima yabo. Pantu, balyumfwile umuntu uyo ushaishibe ba ABC’s bakwe, lelo nombamba balimwene ena, balishibe alikwete Icintu cimo mukati kakwe, icalebilimya, Umupashi wa Mushilo. Mukanyeni? Cinshi, kuti caba kwati kwesho ukushimyo mulilo, pa cikulwa ica uma, mu kasuba ka cipupu. Te kuti mucicite. Ali uwaisushiwa na Mupashi wa Mushilo. Kabili ni cinshi ico acitile nombamba?

<sup>37</sup> Batile, “Cisuma, mwe bantu naba munyanane, kuti twacita shani ukuti tupusushiwe?”

<sup>38</sup> Nombamba moneni, Petro, naukwatera imfungulo sha ku Bufumu. Mwamona?

<sup>39</sup> Nombamba, ilyo Yesu abukile pa bushiku ubwamba butatu, Takwete imfungulo isha ku Bufumu bwa mu Mulu. Bushe mwalishiba cilya? Atile, “Ninkwata imfungulo shamfwa na kumbo,” lelo te ku Bufumu, pantu shalipelwe kuli Petro.

<sup>40</sup> Nombamba Atile, “Petro, conse ico ukakakulula pe sonde, Nkakicakula mu Mulu. Ico ukaka pe sonde, Nkakicakula mu Mulu.”

<sup>41</sup> Nombamba apa naiminina ne mfungulo, kukwisula ici cintu ica palwa kuba pe sonde. Kabili apa nakwata imfungulo mu kuboko kwakwe. Kabili baleipusha, “Ni cinshi ico twinga cita ukuti tupusushiwe?” Nombamba, te mulandu ifyo umutumwasaosele ukuti bacite, Lesa alingile ukucisuminisha mu Mulu, nga Ali mupela shilye nsambu.

<sup>42</sup> Nombamba Petro atile, “Lapileni, onse muli imwe, no ku batishiwa mwi Shina lyakwa Yesu Kristu ku kulekelelwa imambu shenu, kabili mukapokelela ica bupe Mupashi wa Mushilo.” Bushe ico cishinka? Kabili uyu e mulandu wine imfungulo shapilibwike mu Mulu kwi shina ilili lyonse, munshila ili yonse, uli onse-umusango uli onse. Yalipilibwike pe sonde, kabili yalipilibwike mu Mulu, nga teifyo Yesu tasungile Icebo Cakwe kuli Petro. Kabili icifulo icili conse muli Baibele bali batishiwe, panuma ya cilya, bali batishiwe mwi Shina lyakwa Yesu Kristu. Kabili balya aba batishiwe lintu takulaba cilya, balishile no kubatishiwa nakabili, mwi Shina lyakwa Yesu Krisu, ku kupokelela Umupashi wa Mushilo. Cilya e calinga. Cicili ciletwalilila filya fine.

43 Eico, nga tulesambilisha ulubatisho mwi shina lyakwa “Tata, Mwana, na Mupashi wa Mushilo,” bwena busesemo ubwa bufi. Nomba nshilefwaya uku mumfwisho bubu, lelo ndefwaya uku komaila pali ci nganshi pakutila ulu lukuta lwingeshiba ifyo caba. Tatuli muno nge bumba ilya finangwa ifishasambilila; twalishiba apo twaiminina mu Cebo cakwa Lesa. Mwamona, twalishiba. Ndeipusha uuli onse ukunangisha icifulo cimo apo muntu umo atalile uku batishiwa mwi shina lyakwa “Tata, Mwana, Mupashi wa Mushilo.” Nomba muli no kumfwila ku busesemo ubwa bufi atemwa ku Cine? Fwayeni Amalembu. Cili kuli imwe.

44 Nangisheni apo umuntu umo muli Baibele, apo ulukuta lwatalile ukusontwa muli-muli Baibele. Nangisheni muli Baibele apo batalile ukusonta kashimikila umwanakashi. Nangisheni apo fyonse ifi fintu, ifyo tulandapo, fyatalile ukusontwa muli Baibele. Tafyabamo mulya. Njebeniko icifulo cimo. Mukaye ku cilonganino . . .

45 Cisuma, ilyo ba Methodist baishile, bashimikile ukusangululwa. Cilya cisuma. Lelo, ilyo bacitile cilya, bapangile icilonganino, kabili cilya e cacipwishishe. Uyo e mulandu wine Baibele itila, “Walikwata ishina.”

Mutula, “Ndi Mwinakristu.”

“Cisuma, cilonganino nshi wabako?”

46 Mutula, “Methodist,” cisuma, kanshi ni mwe cilende. “Ndi Baptist,” cilende. “Pentecostal,” muli bacilende. Mwaba kuli lulyo lukuta.

47 Mulingile ukuba kuli Kristu. Tamwakwata incito iya kusosa ukuti, “Methodist,” “Baptist.” Ngo li Mwinakristu, ulaba Umwinakristu mu mutima.

48 Cila cimo ica filye filonganino kuti cafyala abana, abana bakwa Lesa, ico cishinka. Lelo ilyo mutontonkanya ukutila mukaya ku Mulu pa mulandu fye wakutila ni mwe ba Methodist atemwa Baptist, mwaliluba. Kabili ulya e mulandu wine twabela kunse ka cilya cintu.

Cinshi ico ba Baptist teti bamwene?

49 Nalipwishe umwaume wa ku Methodist kuno, alelemba amafunde, aya lembelwe akale. Atile, “Icintu fye cimo tusushisha iwe, ulasangwa pakati ka ba Pentecostal.”

Natile, “‘Nifwe’ bani?”

“Ifwe, ba Methodist.”

50 Natile, “Cisuma, nalakweba ifyo ndi no kucita. Ndi no kwisa ku musumba obe kabili ukaleke ba Methodist bakakulipilile.”



“Owe,” atile, “nalyo line, te kuti tucite cilya.”

<sup>51</sup> Natile, “Cilya-cilya e co na cilatontokanya. Ndekala naba Pentecostal pantu ba Pentecostal balicetekela. Ico cishinka. Balalongana pali yena. Bena eba pokamo ifisuma muli yena.”

<sup>52</sup> Nibanga ababelengele lilye lyashi muli *Life* magazine, nombamba line fye, palwa lukuta lwa Pentecosta? Cena cintu cimo ica kupapusha nganshi muli ino nkulo. Balakwata abapilibulwa abengi mu mwaka umo ukucila inkuta shonse ukubikwa capamo. Cinshi? Nangula mu filubo fyabo, Lesa alabalenga ukuya pantanshi, pantu balicetekele Icine kabili no kulaenda Naco. Cena Cine.

<sup>53</sup> Lelo nombamba ni cinshi ico tulecita? Mwamona? Uyu e mulandu wine tatwabela icilonganino. Kabili nga filya fine Pentecostal ilongana . . .

<sup>54</sup> Kabili lintu kunuma kulya, ilyo Umupashi wa Mushilo intanshi wapongolwelwe pa lukuta lwa Pentecostal, imyaka amakumi yane iya pitapo, kabili bena batendeke ukulandila mu ndimi shimbi, cimo pa fya bupe. Cilya e cabupe icacepeshapo. Cilya e cacepesha pa fya bupe, ukulingana na Paulo wa Mushilo, ukulandila mu ndimi shimbi. Kabili lilya line fye ilyo wa wile, “Owe,” batila, “twali Ukwata nombamba,” kabili bapangile icilonganino, General Council, ako akaba nombamba Assemblies Of God. “Owe, takuli nangu umo uwa Uukwata kano fye nga walandila mundimi shimbi,” kabili Lesa aishile fuma pakati kabo, no kubaleka ukwikala palya. Icine cine. Ee, mukwai.

<sup>55</sup> Panumba kwaishile ba Oneness, kabili basangile ulubatishe mwi Shina lyakwa Yesu. Batile, “Owe, natu Uukwata,” bali bungenye. Ni finshi ifyo benga cita? Lesa aishile fumapo fye no kubasha na bekala palya.

Caba kuli, “Onse ulefwaya, lekeni ese.”

<sup>56</sup> Mwamona, ba Oneness te kuti baye kuli ba Assemblies. Ba Assemblies te kuti baye kuli ba Oneness. Nalilanda kuli bamo abaume abasuma abo bakwata, Mr. Goss, na Dr. Pope, na bengi. Abaume abali abaume abakalamba mwi . . . Nalikala panshi nabo. Natile, “Kuti wasambilisha shani icishininkisho cakubalilapo, nga kasambilila?”

<sup>57</sup> “Cisuma, atile, “Munyina Branham,” umo, babili atemwa batatu muli bena, bali aba bufumacumi nganshi, batile, “twalishiba cilya cilubo, lelo ni cinshi ico twinga cita? Nga twasosa icintu icili conse palwa cena nombamba, cinshi, cikalufyanya ubutantiko bonse.” Mucine, kabili tawakabe bishop nakabili, kangalila umukalamba. Yalya e mano.

<sup>58</sup> Munyina, kuti natemwa ukukwata ka minshoni akanono pa cifutu, atemwa ukushimikila mwisamba lya muti wa pine, kabili no kukwata Icine, cine cine, kabili no kwishibo kutila

ulesosa Icine. Abantu bafwaya Icine. Kabili cilafwaikwa kuli imwe, nga Benakristu, ukushimiko bunte ubwa Cine. Lesa akamulenga ukwasukilapo pali cena.

<sup>59</sup> Kanshi, pali ifi fintu, nga tamwa batishiwa mwi Shina lyakwa Yesu Kristu, kabili tamwacita ifi fintu, kabili tamwapokelela Umupashi wa Mushilo. . .

<sup>60</sup> Mutila, “Owe, nali landila mu ndimi shimbi.” Cilya tacilepilibula ukutila na mukwata Mupashi wa Mushilo.

<sup>61</sup> Nalimona abaloshi, abamanga, ingulu, na fyonse ifyashala, ukulandila mu ndimi shimbi. Icine cine. Bena tabakwata Mupashi wa Mushilo nangu umo, kabili mwalishiba cilya. Balanwa umulopa ukufuma ku kapanga ka muntu, no kushana, no kwita ciwa, no kulandila mu ndimi shimbi. Icine cine. Tabakwata Mupashi wa Mushilo.

<sup>62</sup> Eico, pantu mwali landila mu ndimi shimbi, cilya tacilepilibula ukuti mwali Uukwata. Inshila fye imo mwaishibilamo ukuti mwali Uukwata, ilyo umupashi wenu ushimiko bunte no Mupashi Wakwe, kabili ifisabo ifya Mupashi fila mukonka: ukutemwa, icitetekelo, ukusekelela, umutende, ukutekanya, icongwe, ubusuma, ukunakilila. Lilya elyo mwishiba na mukwata Umupashi wa Mushilo. Ulashimiko bunte Uwine.

<sup>63</sup> Nomba, ilyo muleesha ukushintilila pali, pantu mwaba kuli ba Assemblies, atemwa kuli ba Baptist, atemwa kuli ba Presbyterian, mwamona ico mulecita? Mulesende shina lyakwa cilende. Ico cishinka nganshi. Fumeni muli co cintu. Talukeni ukufuma kuli cena. Nshilepilibula ukufuma mu lukuta lwenu atemwa icintu icili conse; citeni ico mulefwaya ukucita palwa cilya. Lelo talukeni ukufuma mu kushintilila pali, “Owe, ndi Presbyterian. Tatwacetekelela mu nshiku sha fisungusho.” Mulandunshi tamwa cicetekelela? Baibele ila cifunda. “Owe, naba ku lukuta lwa kwa Kristu. Basoso kutila inshiku sha fisungusho shalipita.” Bena ni bakasesema aba bufi.

<sup>64</sup> Kuti na mulangisha apo Yesu Kristu apele Amaka ku Lukuta, ku kundapa abalwele, no kubusha abafwa, no kutamfya ifiwa. Ndeipusha muntu uuli onse ukunangisha Ilembo muli Baibele apo Acifumishe mu Lukuta. Ni cinshi ca cifumishemo? Icishilano cenu mwe bene, cishinka, te Cebo cakwa Lesa. Umupashi wa Mushilo ucili ululengo mulimo ukubombwa, ukutwalilila fye nga filya fine, kabili Akulacita lyonse.

<sup>65</sup> Uyo e mulandu wine tatwabela icilonganino, “Ukukwata imimonekele ya bukapepa, no kukana Amaka ya buko; ku ba musango ifi talukako.” Tatwacetekela muli filya fintu.

<sup>66</sup> Nomba, musango nshi caambilemo? Tulingile ukwangufyanya no kuya kuli cena bwangu bwangu fye nge fy

twinga cita nomba, ifyo caambile. Nomba natukwata Amalemba ayengi aya lembelwe pano palwa Mupashi wa Mushilo.

<sup>67</sup> Kabili icintu na cimbi, twashininkisha inshita ya bushiku ubwafumako, palwa “ukushipikisha kwa ba mushilo,” te mu musango ba Baptist ba cicetekelelamo. Iyo, mukwai. Mucine nalipusana naba Baptist kabili na mano yabo, pa kusambilisha kwabo kwa Calvinism. Mucine cine nshisuminishanya naba Presbyterian. Nshisuminishanya naba Methodist pa musango wabo pe sambilisho lyabo ilya Arminian. Ee, mukwai. Lelo bonse babili balikwata icine, lelo mulingile ukucileta kunuma *Kuno* uko Icineabela. Ilyo mwaya ulubali lwa kulya, cila mufulunganya. Cine cine.

<sup>68</sup> Ba Baptist balishilemo, baishile batisha bamo kuno, mu kwibisha; kabili kashimikila ali ba batishe, pabula ukufuma mwi kumi ba lapepa fwaka, balabwekela kulya no kwiminina kunse kulya, no kuteye njuga, ubwangalo bwa bunko inshita yonse iya bushiku, no kwenda enda, kabili na makwebo aya bucenjeshi; kabili na banakashi bonse balafwala utuputula kunse uku, ukula enda enda mu misebo, no kubeye mishishi yabo, no—no kupepa fwaka no kulanda, kabili no tu mitebeto utunono utwa kubila bila, no kulalanda amalyashi ya mipulwe. Kabili muleita cilya Ubwinakristu? Kabili muletonkanya ukuti na mukwata ukucingililwa ukwa Muyayaya? Mulino kuya ku Mbo filya fine. Imwe tekuti musangalale palwenu ku Mulu mu musango uli onse. Icine cine awe. Cilya te kucingililwa ukwa Muyayaya.

Lelo ilyo muntu afyalwa libili ku Mupashi wa Mushilo . . .

<sup>69</sup> Kabili imwe ba Pentecostal, pantu mwalitolweke tolweke, mwalandile mu ndimi shimbi, ukubutuko lubilo ku ntanshi na kunuma ya cikulwa, cilya tacipilibula ukutula namukwata ukucingililwa ukwa Muyayaya. Mwikesha ukukwata cilya mu mano yenu. Iyo, mukwai. Mucine cine tacicita. Pantu, mwalishibo kutila ubumi bwenu mwe bene—bwenu mwe bene bulamishimiko, ubunte, ukuti ta muli abalungama kuli Lesa. Ico cishinka. Tamuli abalungama. Cilya te kucingililwa ukwa Muyayaya, nakalya.

<sup>70</sup> Lelo ndefwaya ukumwipusha icintu cimo. Bushe eko kwaba ukucingililwa ukwa Muyayaya? Baibele eflyo isosa. Baibele isoso kuti amashina yesu yali lembelwe mwi Buku Iya Mwana wa Mpaanga ilya Mweo lintu umufula we sonde taulabako.

<sup>71</sup> Nge fyo naxisosa ulucelo, nde cisosa nakabili. Umuntu uwalembelwe ulwimbo, “Kuliko ishina ilipya ililembelwe mu Bukata muno bushiku, kabili lilya lyandi,” ukutontokanya kwakwe kwali fye bwino, lelo alilubile, mu Malemba. Ishina lyenu talyalembelwe mu bushiku ubo mwapusushiwe.

<sup>72</sup> Ishina lyenu, ukulingana na Baibele, ukulingana no Kusokolola 13, 17, kabili na fimbipo, “lyabikilwe palya lintu isonde talilalengwa; kabili Yesu Kristu alipaiwe lintu umufula we sonde taulalengwa.”

<sup>73</sup> Musango nshi Lesa, Uyo waishibila libela; musango nshi Lesa uwaishibila libela, ukwishiba kumpela ukufuma ku ntendekelo, musango nshi Engatalo kusuminisha ulubembu ukwisa pe sonde, nga cakutila tacali pa mulandu umo?

<sup>74</sup> Ukubwelela fye kunuma nomba pa fintu fimo ifyo twacisosa. Ni cinshi icali intanshi, Kapususha atemwa umu bembu? [Umo muntu mu lukuta atila, “Kapususha.”—Ka.] Kapususha, mucine. Ni nani uwa maka sana, Kapususha atemwa umu bembu? Nga Kapususha kuti afumyapo ulu bembu, Ena wa maka sana. Cisuma, cinshi ico Alekele ulubembu ukucitika ica kubalilapo? Ukulangisho kuti Ena ali ni Kapususha. Ni cinshi ica maka sana, kondapa atemwa ubulwele? [“Kondapa.”] Kondapa. Kanshi cinshi ico Alekele ubulwele ukwisa? Ukulangisho kuti Ena ali ni kondapa. Ndeumfwa bukapepa ino ine nshita. Ee, mukwai. Owe, mwe! Filya mibebe Yakwe.

<sup>75</sup> E mulandu wine Asuminisha ubwafya ukwisa. E mulandu wine Asuminisha ubulanda ukwisa, ukulangisho kuti Ena e nsansa. Mucine, efyo caba. E mulandu wine twakwatila inshita ya bushiku, ukushininkisha ukuti kwaliba akasuba. E mulandu wine twakwatila icipyu, ukulangisho ukuti kwaliba umutende. Mucine, cabe cibi ne cisuma. Owe, Ena aliwama.

<sup>76</sup> Nomba, musangonshi catendeke? Twalaya fye kuli cena, bwangu bwangu fye nge fyo twinga cita, pa kutila ni musunga ubushiku bonse. Nomba, kulingile kwabako ntendekelo ya fintu fyonse.

<sup>77</sup> Kabili ndefwaya ukumwipusha icintu cimo. Nomba ici kuti caba... Tungilileni fye ici mwitumba lya mukati lya cakufwala cenu. Tamulingile ukusankanya ici capamo ne cakulya ca lyonse. Lelo umfweni kuli ci.

<sup>78</sup> Nga muli cibumbwa ica Muyayaya, lyene tamwatalile ukukwata intendekelo, atemwa tamwakatale ukukwata impela. Pantu, *Umuyayaya* wafuma kwi shiwi “ico icishakwata intendekelo atemwa uku kwata impela.”

<sup>79</sup> Bushe ta mulecibukisha? Nacisosa, ulucelo, ukutila ifyo ulya Melkisedeke, ilyo akumenye Abraham ilyo aleisa ukufuma ku kwipayaula ishambumu. Kabili Baibele itila, mu ba Hebere 7, ukuti-ukuti, “Lebi alipile icekumi kuli Melkisedeke, ilyo ali mu musana wakwa wishi Abraham.” Abraham afele Isaki; Isaki afele Yakobo; Yakobo afele Lebi. Ulya ali ni wishi, shikulu wakwe, kabili shikulu wakwe icikolwe. Kabili ilyo Lebi ali mu musana waba shikulu wakwe icikolwe, Baibele ile

mutasha pa kulipila icekumi kuli Melkisedeke. Landeni palwa Muyayaya! Mwe, mwe! Tatalile ukusosa, “Alicicitile mu cinshingwa; ulubali lumo alicicitile.” Baibele itila, “Ali lipile icekumi.” Amen.

<sup>80</sup> Kanshi, nga twalisa ukupitila mu bufyashi ubwalungama, ilyo Paulo ashimikile Imbila nsuma nali kulya kabili na imwe mwali kulya. Twalaisa tuye muli cilya, muli miniti fye, ukufika fye na kumatwi yesu. Moneni, filya eflyo Amalembo yasosa, kuli ifwe, yaile no kubwekela kunuma.

<sup>81</sup> Tontonkanyeni fye! Lebi; elyo Yakobo, wishi; elyo Isaki, wishi; elyo Abraham, wishi; shikulu wakwe icikolwe. Ilyo Lebi ali mu musana wakwa shikulu wakwe icikolwe, ali lipile icekumi kuli Melkisedeke.

<sup>82</sup> Ndefwaya ukumwipusha. Nani uyu, Yobo 27 . . . amakumi yatatu na cine konse konse, ilyo Asosele, “Nikwisa kuntu wali ilyo na tantike imifula ye sonde? Ilyo intanda sha lucelo sha imbile capamo, kabili na bana baume bakwa Lesa baweleshe ku nsansa?” Nibanga balya abana bakwa Lesa aba weleshe ku nsansa? Yesu alibele, ukuti, “Nali ne nsansa pamo na imwe lintu umufula we sonde taulalengwa.” Tatuli fibumbwa fya nshita. Tuli fibumbwa ifya Muyayaya.

<sup>83</sup> “Takuli umuntu uwingesa kuli Ine, kano Tata amuleta. Kabili na bonse abesa kuli Ine, Nkabapela Umweo uwa Muyayaya, kabili nkamubusha pa nshiku sha kulekelesha. Takuli nangu umo uwinga bafumya mu kuboko kwa Tata, Uyo uwabapele kuli Ine.” Musango nshi mwinga lufisha?

<sup>84</sup> Mwamona, muli fye no mwenso. Muletina. Muli no kubutukila ulubali lwa kuno. Kabili cilya e cishininkisho cimo ica wamisha, mwi sonde, ukutila tamulati mube nangu pamo nakalya. Ico cishinka. Musango nshi Lesa enga tala ukupususha nga Ena . . .

<sup>85</sup> Nibanga muno mu lukuta abengemya amaboko yabo, no kucetekelo kuti Lesa alishibila libela? Mwalishiba ifyo ishiwi *ukwishibila libela* lipilibula? Cilya caba fye ukupwililika. Ukwishibila, libela te kuti mu-te kuti mulondolole ishiwi *ukwishibila libela*.

<sup>86</sup> Bushe mwalitala ukusenda po camera yenu no kuibika pakwishibila libela? Cinshi, cipilibula fye ukufuma palya ukuya pa ntanshi. Cisuma. Takwaba inshila imbi iya kuibika bwino nakabili.

<sup>87</sup> Cisuma, filya eflyo Lesa aba. Alishibila libela. Kabili nga Alishibila libela, te kuti kube ulupese, nangu lunshi, nangu lupantila, nangi inda, nangu ibundu, atemwa conse ico icatalile ukuba pe sonde, atemwa cikatala ukubapo, lelo Lesa alicishibe lintu umufula we sonde taulalengwa. Kwalibako ilyano ilya kwishibila libela.

<sup>88</sup> Cisuma, kanshi, Lesa uwaishibila libela Uyo umupususha muno, ukwishiba ukuti Akesa mulufya umulungu uleisa, atemwa umweshi uleisa, atemwa umwaka uleisa, cinshi, Ena alecimfya ipange line. Ena te kuti amulufye. “Uyo umfwa Ifyebo Fyandi, no kucetekela muli Wene uyo uwa Ntumine, nakwata Umweo uwa muyayaya kabili takatale ukwisa mu Bupingushi, lelo na fuma mumfwa naingila mu Mweo.” Te kuti cicitwe. Naimwe te kuti nakabili. . .

<sup>89</sup> “Uyo uwafyalwa ukufuma kuli Lesa tabembuka; pantu imbuto yakwa Lesa ibelelela muli wene, kabili te kuti abembuke.” Kuti abembuka shani ilyo kuliko ica kuninikilako ulubembu kuli wene?

<sup>90</sup> Kuti nalwala shani ilyo ndi no bumi ubwapwililika? Kuti naba shani uwa pofula ilyo ndemona? Owe, mwe! Kuti naba shani mu cikulwa kabili kunse ka cikulwa pa nshita imo ine? Kuti naba shani uwa kolwa kabili uwatekanya pa nshita imo ine? Te kuti mucicite.

<sup>91</sup> Kabili ilyo mwapusushiwa, mulaba pe samba lya Cikonsolwelo, kabili imembu shenu tashipendelwa kuli imwe. Bushe Dabid tasosele, “Alipalwa umuntu uo Lesa tapendelwa lubembu, kabili ukulingilwako ulubembu”? Lesa tabika ulubembu pa cibumbwa Cakwe. Ico cintu ca kosa. Cilya tacili umukaka uwa kupanga fye. Lelo ilya ni Baibele. Lesa takapendele ulubembu ku balungami.

<sup>92</sup> “Lesa,” ku kusenamina Kwakwe, ukupitila mu kulingilwa libela, “ukukana fwaya ukuti uuli onse engonaika, lelo bonse kuti baisa mukulapila.” Lelo pakuba uwaishibila libela, kabili no kwishiba uyo ukesa no yo ushakese, Ena kuti alingila libela ifintu fyonse ku kubomba ku bufwayo Bwakwe. Nga Ena ta cicitile, cinshi ico Asuminishe ulubembu ukwisa ica kwambilapo? Ilyo Ali ni Kapususha. . .Nga takwatalile ukubako umubembu, Ena nga tatalile ukuba Kapususha; imibele, cilya icali muli Wene, nga tacamonekele kunse.

<sup>93</sup> Musango nshi Aishileba kondapa? Musango nshi Aishileba kondapa? Pantu Alisuminishe ubulwele ukwisa, pakutila Engailangisha Umwine ukuba kondapa. Ali ni kondapa. Musango nshi mwinga belamo. . .Musango nshi Engesa ishibikilwamo? Musango nshi imibele Yakwe ingesa bombelamo? Musango nshi Engatala ukuba kondapa, nga takwatalile ukubako ubulwele? Aishile suminisha ubulwele.

<sup>94</sup> E mulandu wine, Paulo atile, mu bena Roma 8. “We muntu icilewelewele, nani wingeba ka-kabumba icakucita palwa cena; uyo, ilyo inongo yaishile ima no kusoso kuti, ‘Cinshi mwapangile, imwe, ine muli uyu musango?’ Bushe Ena taimishe Farao pa mulandu umo wine, pa kutila Enga langisha

ubukata Bwakwe mu Egypt? Alakosha umutima uwa uyo Alefwaya, kabili no kulungamika uo Alefwaya. Te uyo ufwaya, atemwa uyo ubutuka, lelo ni Lesa ulangisho luse.”

<sup>95</sup> Eico, tamwakwetepo nangu cimo icintu icakucita na cena. Tamwakwatapo icintu nangu cimo ica kucitapo. Nga cakutila ni nkumbu, nga cakutila ca bupe ica kupelwa fye, tapali nangu cimo ico mwinga citapo palwa cena. Lesa nacipela kuli imwe, kabili cilya bufwayo bwakwa Lesa. Cilya e cintu ico Lesa alingile libela kuli imwe.

<sup>96</sup> Baibele itila ukuti twali “lingilwe libela ku bana ba mwine, abana bakwa Lesa, lintu umufula we sonde taulalengwa.” Kanshi, iyo Lesa aipeye Umwana wa Mpaanga, mu matontonkanyo Yakwe Umwine, lintu umufula we sonde taulalengwa, ukushininkisha imibele Yakwe, fintu Wene ali; iyo Umwana wa Mpaanga aipaiwe, twali paiwe pamo Nankwe. Iyo Umulopa wa Mwana wa Mpaanga waiketwe mu mano Yakwe Umwine, kunuma kulya lintu umufula we sonde taulalengwa, amashina yenu ne lyandi yalilembelwe mwi Buku lilya, fyonse mu matontonkanyo Yakwe ayakalamba.

<sup>97</sup> Wene alishibile libela. Nga cakutila Ena taishibe, cinshi ico Acisuminishishe? Ni nani uwa maka sana, nacipusha, Kapususha atemwa umubembu? Nani uyo uwa kwa tishapo amaka? Kanshi, uwa maka aishile suminisha icishakwata amaka, kabili Ena acicita fye ku bukata Bwakwe. Iyo Abumbile Lusifa, Alishibe ukuti akesaba kasebanya. Ali lulengele ukubako kulya ukulangisho kuti Ali ni Kapususha, Kristu. Ali cilengele ukuti cicitike umusango ulya wine.

<sup>98</sup> Nomba, bushe Baibele taisosa, ukutila, “Ifintu fyonse fibombela capamo ku busuma kuli abo abatemwa Lesa?” [Ulukuta, “Ameni.”—Ka.] Eico cinshi ico mukwatile umwenso?

Katwime no kulabomba,  
No mutima uwakushipikisha ifikansa fyonse.  
Mwiba nge ngom’be ishilecemwa ishili  
tondolo, ukuipushiwa no kupapatilwa!  
Lelo beni kacimfya!

<sup>99</sup> Nalitemwa cilya. Iminineni! Aka mushikakulo akanono ako akalengafwilisha nganshi iyo nali umunono, kaba muli uyu musango.

Kwaliko umwina Roma uwacindama,  
Mu nshita ya Mfumu ya Roma,  
Uyo uwaumfwile kuwe uwaletinya,  
Kulya ku cibolya alesosa:  
“Owe, muli umwacingililwa muno mu cimuti  
ca butonge,  
Takuli nangu umu ungacitenkanya.”  
“Awe, iyo,” aliyaswike kacimfya,  
“Nalasanga inshila nangu ifyakucita.”

<sup>100</sup> Mwacimone co. Cilya cishinka. Nga cakutula ii Baibele ifunda ukuti Yesu Kristu aba cimo cine mailo, lelo, no muyayaya. . . Tacali icintu ica yanguka ilyo naishile fuma muli ii tabernacle kalya kasuba, kabili umuntu onse ukunjeba *ici* cikesa citika, kabili *cilya* cikesa citika. “Bakesa kumona ukuba uwapena, ukaposwa mu cifungo, kabili utubungwe tonse utwa fipatala tukaba pali iwe.” Lelo Lesa asosele ukutula cicite. Baibele itila eflyo Aba. Kabili nomba umulilo uwa kupuputulwa ulebilima mu nko ili yonse pe samba lya Mulu. Cinshi? Iminineni kuli cena!

Musango nshi mu bombelamo umulimo wenu cila bushiku?

Bushe mu lomfwo mwenso pa mulimo uo musanga?

Bushe kuti mwashangila ku mulimo uli kuntanshi?

Bushe na mukwata amano aya naka kabili umushili kantu? (Nalipata cilya cintu.)

Atemwa bushe mulashangila ku mulimo uuli kuntanshi,

Atemwa bushe umwenso ulapitila muli cena lyonse?

Nga ni fyo, bombeleni pali umbi mulesanga,

Pa kutontonkanya ukuti muli no ku ucita.

<sup>101</sup> Ikaleni na co. Cine cine. Pangeni mu mutima wenu, nga Daniel. Ikaleni na Lesa.

<sup>102</sup> "Nikwisa uko conse ici cacitikile? Musango nshi catendekemo? Cinshi icilenga abantu ukuba filya? Mulandu nshi tuli fye abateyanishiwa ku konaulwa? Munyina Branham, nondolwelako. Cinshi icilenga iwe ukutontonkanya ukuti ici cintu conse cilingile ukonaulwa?" Calyonawilwe inshita imo, (bushe co cishinka?) mukonaula kwe lyeshi. Nomba pano paleisa fimo ifintu ifya shika. Kabili twalaiteyanya ukubelenga.

<sup>103</sup> Nomba ndefwaya imwe mupilibule pamo na ine nomba, mulya mwi Buku ilya Kutendeka, pa cipandwa ca 3. Nga mulefwaya ukwishiba icili conse, kuti na mulangisha muli ili Buku lya Kutendeka apo bukapepa bonse ne cisumino conse, kabili na fyonse ifyo twakwata ilelo, fyaambile mu Kutendeka. Ni banga abaishibo kuti *Ukutendeka* cipilibula “intendekelo”? Cine cine.

<sup>104</sup> Tulesango kuti ulukuta lwa Katolika mu kutendeka, Babylon, Nimrod uwa yambile; tulaisanga mukati ka Baibele, tulaisanga ku mpela ya Baibele; tulesanga ukuti, ukweshu ukuleta abanakashi ba kashimikila, mukutendeka kwa Baibele, pa kushinshimuna utumpanshanya utunono utwapangwa ukufuma ku mishila. Nibanga abatala ukubelengako ibuku Hislop's, *Ba Babylon Babili*, ilyashi ilya kale? Cisuma. Mukafwaye, muli aya malyashi ya kale.



Balikwete umwanakashi . . . Elyo kabili ibukisheni, nangula ni Yakobo alibile utu milugu twaba wishi, kabili umwana mwanakashi wakwe alitufishile mwisamba lyakwe no kutubula ukuya nato mulya mu matololo, ico ica koweshe nkambi, pantanshi. Cisuma.

<sup>105</sup> Katubelenge nomba mu Kutendeka.

*Nomba insoka yabe ncejeshi iya cilamo mufya mweo fyonse ifya mpanga ifyo Jehoba Lesa acitile. Na yo aiti ku mwanakashi, E e, bushe Lesa asosele ukuti, Mwilalyako ku muti onse wa mwi bala, mwa?*

*. . .umwanakashi ati ku nsoka, Ifisabo fya miti ya mwi bala kuti twa lyako:*

*Lelo ifisabo fya muti . . . uuli mu kati ke bala, Lesa atile, Mwilayako, kabili mwila kumyako, epali mwa fwa.*

*Ne nsoka aiti ku mwanakashi, Ukufwa tamwa kafwe:*

*Pantu Lesa alishibo kuti mu bushiku mukalyako, e mukashibulwa amenso yenu, (mwamona, ukufwayo Ulubuuto lupya), kabili mu kaba nge milungu, abaishibo busuma no bubi.*

<sup>106</sup> Mwamona ifyo aba bantu bali ilelo, ukwesho kufumyako kuli Baibele? “Cinshi, bushe tacaba fye ica yanguka ukwitila, atemwa ukusansa, atemwa *iyi* nshila, atemwa *ilya* nshila?” Iyo, mukwai. Lesa alitantika imibombebe, kabili cilya eco tulingile ukukonka, *Ici*. [Munyina Branham alangisha Baibele yakwe—Ka.]

*Awe umwanakashi pa kumona ukuti uyo muti uusuma ku kulya, kabili wa wama ku kumona, kabili muti uwa kulenga . . . kutemwikwa ku kulengo kushilimuka, abulako ifisabo fya uko, alalya, kabili apako na kumulume wakwe; nao alya.*

*Elyo yashibulwa amenso ya bonse babili, kabili baishibo . . .kuti bali ubwamba; awe babilanya amabula ya mukunyu, no kuicitila ifya kukaka mu musana.*

<sup>107</sup> Ndefwaya ukwiminina pano pali miniti. Nomba, kulingile kwabako intendekelo ya fintu fyonse. Mwalikwete intendekelo. Nomba ifwe . . .Pano epo ndefwaya ukushintilishapo icintu conse, nomba, twalilandapo pali cena mu kulongana ku bili ukwa fumako, kabili na muno.

<sup>108</sup> Nomba, ulucelo twacibwekela no kulangisha, muli Baibele, ukuti ilyo Lesa alebumba isonde, ukuti ilyo Alepanga imyela; elyo kabili ilye myela yaishileba calcium, kabili potash, kabili-kabili ne fintu ifya pusana. Alebumba umubili wenu. Aletantika icikulwa palya, kwati nikakula uwaishibisha

umukalamba, kwati ni kakula wa ma yanda ukutantika ifintu fyakwe ifya kubomfya ku mulimo wa ku kulilako ing'anda. Alebumba umubili wenu, kabili Aliukwete naulambalala kulya. Alishibe bwino bwino fye, mu mano Yakwe, ico icali no kwisa citwa.

<sup>109</sup> *Uku* kuboko, Lesa abumbile kulyo kuboko lintu Ena... ilyo Alebumba isonde; lelo, umupashi wandi Abumbile lintu takulabako isonde. Nomba, lelo ku kuboko no uyu mubili, Abumbile ilyo Abumbile isonde, pantu uyo mubili wa fumine mu mushili, kabili ulebwekela ku mushili. Lesa Abumbile cilya. Alitantike conse pe pepala ilikalamba Lyakwe ilya lengwapo no kupanga Kwakwe.

<sup>110</sup> Nomba, ilyo Aile alebumba isonde, Abumbile umuntu, kabili umuntu tamoneke fye bwino. Nomba twacikwata cilya, ulucelo, twacipita mu cilangisho, ifyo kutila ta—Tata aishile ika no kulolekesha pa mwana Wakwe, uwa bumbilwe mu cipasho Cakwe, kabili na fimbipo. Elyo Amubumbile umukashi, uwa kumwafwilisha.

<sup>111</sup> Nomba, ibukisheni, ukutila, fyonse fye ifibumbwa fya pe sonde, Adamu alifinike.

<sup>112</sup> Alibumbile i-ingo'mbe, kabili ifinama, na fyonse fye. Kabili ilelo, ifwe... Bakafwilisha ba fintu ifya kale kabili-kabili na mano aya pusana pusana ayakalamba ya fya science, balyesha, pa myaka amakana imyanda, ukwesha ukusanga cilye calubapo pakati, cinshi ilye nama... Umuntu aba mu bumi bwa nama. Twalishiba cilya, ukuti twalibumbwa... .

<sup>113</sup> Kabili umwanakashi aba fye iciputulwa ca mwaume, ubu bumbo. Umwanakashi talimo mukulengwa kwa ntendekelo. Lesa alilekele ukulenga, pa myaka ne myaka ne myaka, mpaka Abumbile umwanakashi ukufuma mu lubafu ulwafumine ku mbali ya mwaume. Adamu alipwishishe ukwinika ifya lengwa fyonse, ifintu fyonse ifya shala, lelo takwete nangu cimo ica kuli wene. Eico, Ali mubumbile uwa kumwafwilisha; abulile ulubafu ukufuma ku lubali lwakwe, alisele apalepuka, no ku mubumbila uwakumwafwilisha. Kabili umuntu, mu mupashi wakwe, ali fyonse fibili umwaume no mwanakashi.

<sup>114</sup> Kabili umwanakashi aba fye iciputulwa ca mwaume. Kabili ilyo mwaume ayupila umwine umukashi, kabili nga cakutila ena mukashi wakwe bwino bwino, umukashi uwapelwa na Lesa, aka ba fye kuli wene nge cilundwa cakwe.

<sup>115</sup> Uyo e mulandu wine mwakwatala amafya ayengi mu cuupo, ni pa mulandu wa kutila mwaile kunse no kumona umukashana umo na menso aya suma ayakashikila atemwa amenso aya blue, atemwa icintu cimo ica pala filya, kabili umubili uwa yemba umo, kabili no kumutemwa. Inshita ya kubalilapo akakwata akanya kakwe aka ntanshi, ya lya ameno ya katampa ukulasokoka, kabili akesakwata inkashi no

kukota, elyo kabili mukafwaya ukumutamfya. Kabili imwe bamo mwe banakashi mulasango mulumendo umunono ne mishishi isha sakwilwa mumbali, kabili ne fyakulya ifya ba nyina ifya nkumba kuti fyaba fye mupepi no kwitilwa pali ena, kabili ishapombwa pombwa. Kabili yonse ikasusuka; nalishiba cilya mukushininkisha. Lelo cinshi ici citika? Cena ni cinshi? Mlatemwa cilya.

<sup>116</sup> Mulingile ukupepa, intanshi, pantu umwanakashi cilundwa cenu. Kabili nga mwali kumbata umwanakashi pa cifuba cenu, kabili no kumusenda ukuba umukashi wenu, kabili imwe. . . Ena alapanga icishilwa ica mukatimuli imwe. Twala cisosa muli uyu musango pakutila mwingomfwa. Kabili umwanakashi onse uwashala pali cilye cifuba te kuti alinge cilye cishilwa. Kabili Lesa aka mulenga imwe ukwasukilapo pali cena. Kabili muleibukisha fye cilya.

<sup>117</sup> Imwe mwe basenda mukamwine ukwenda nankwe kabili. . . Nacumfwa ilelo pa mukashana umunono muno mu musumba, akantu akanono akabusu. Nalimwishiba. Kabili umo kateya wa njuga ale mushitila ifyakufwala ifisuma ifingi, ne fintu, kabili no kwesha ukwangala kuli ena nga filya. Koswe, kuti acita icintu nga cilya, te kuti mu mupalanye ku muntu.

<sup>118</sup> Namwishiba, imbwa taya bipisha muli ulyo musango, lelo nomba muleta imbwa ikota “cilende.” Yalikwata imisango isuma ukucila citika wa ba nakashi aba mu Jeffersonville bakwata. Kabili muleta inkumba ikota ikote “icifyala,” kabili te fyo yaba. . . Yena yalikwata imibele iya wamishapo ukucila abanakashi aba muno mu United States, abengi muli bena. Ico cishinka nganshi. Nomba, nalishiba cilya cintu cakalabana. Kabili nala cilengo kwingila mu mitima yenu, kabili ndefwaya imwe mu cishibe ici. Kabili cena cishinka. Bonse bena, abanakashi shino nshiku, tabaishiba no kwishiba ifyo imibele isuma yaba. Batila, “Tacicusha kampingu wandi.” Cisuma, tamwakwata nangu umo. Moneni. Ee, mukwai. Ilyo, mwaishiba icili cisuma ne cibi.

<sup>119</sup> Nomba moneni. Uyu muntu, ilyo alengelwe, Lesa alipatwile umupashi wakwe. Kabili Asendele iciputulwa ukufuma ku mwaume, ulubali lwakwe, no kubumbamo umwanakashi ukufuma muli cena. Elyo kabili Asendele uwa canakashi, umupashi uwa yemba uwa mwaume, no kubumbamo umwanakashi ukufuma muli wene. Kabili Abumbile umwaume, uwa kalabana, umulundushi.

<sup>120</sup> Kabili ilyo mwamona u—u—umwaume umoneka umunono. . . namwishiba, napenta, atemwa conse ico mucuuta, na mala yakwe; kabili, namwishiba, yane ulubali lumo kabili yasano ukubiye, kabili—kabili ukusakwila imishishi yakwe mumbali; no kwikatilila akanwa kakwe pantanshi ukuba aka isulwa, kabili ne fintu ifya pala nga filya; umo pali aba

balumendo aba yemba. Mukebukishe fye, mwanakashi, kwalibako icintu cimo ica lubana kuli ulya cisa nkonde. Kwalibako icintu icalubana. Ulingile ukulamumona.

<sup>121</sup> Kabili ilyo mwamona umwanakashi no mushanga kumbali ya kanwa kakwe, na fwala na ofoloshi, no kulasosa, “Nalakweba, mulumendo, eflyo caba!” Munyina, loleksha uyo mukashana uwa kale. Kwalibako icintu cimo icalubana na ena.

<sup>122</sup> Umwanakashi, alingile ukubo mwanakashi, kabili alingile ukufwala ngo mwanakashi. Ilyo Lesa abumbile umwaume, Amubumbile icintu cimo; kabili abumbile umwanakashi icintu cimbi. Kabili ilyo Lesa afwikile umwaume, Amufwikile inshila imo, kabili umwanakashi umusango umbi. Kabili Baibele itila, “Camuselu umwanakashi ku kufwala ica kufwala ca mwaume.”

<sup>123</sup> Kabili imwe mwe banakashi, ukufwala utu tuputula utwakale utunono ne fintu, kabili ukulatufwala kunse uku, utunono utwakale . . . Ni cinshi ico mutwita, knickerbocker? Ni finshi ifyo ba twita? . . .? . . . Iyo, iyo, te tuputula. Ni filya, ifyabako na molu aya tali. [“Fimutintilila.”] Fimutintilila, kabili nama ofoloshi, fintangalilo.

Muyemo, batila, “Ifi fya bakashana.”

<sup>124</sup> Natile, “Iyo, mwalilufyanya. Abakashana tabafwala ifi fintu. Limbi abanakashi, lelo abakashana tabafwala.” Ico cishinka.

<sup>125</sup> Baibele itila, “Camuselu ku mwanakashi ku kufwala ica kufwala; kabili na ku mwaume ufwala ica mwanakashi.”

<sup>126</sup> Kabili umwaume natendeka ukulaba ukuba ngo mwanakashi nganshi, cila bushiku, kabili abanakashi na batendeka ukuba abakalabana. Mulandunshi? Twalacisanga ama miniti ayanono, muli Baibele. Abanakashi tabali abanakashi nakabili. Nshilepilibula pali imwe mwe banakashi Abenakristu. Ndelanda pali ba cende ende. Bafwaya ukuba nga baume; bafwaya ukuputule mishishi shabo nga baume; ukubika ukuboko kwabo pa nkolonga, nga *filya* no kulaimba *Lesa Paleni America*, no mushanga kumbali ya kanwa kabo.

<sup>127</sup> Kabiye ni mulya mu musebo, ukulafuma kunse nga filya, kabili mukati ka musebo ukalamba. Twalipendele . . . Ndefwaya ukumweba icintu cimo. Kabili imwe mwe banakashi bana mutekenya, kutikeni. Billy Paul na ine, muli ii misonkano iya kulekelesha ukushinguluke nko, imyeshi mutanda, nalesunga impendwa iya filubo ifya citike pa musebo. Kabili ukufuma pa mabusanso imyanda itatu, pa musebo, tunganyeni nibanga abali abanakashi bana mutekenya? Babulishe fye . . . Ikumi limo na pabula bali abaume. Kabili imyanda ibili na makumi cine konse konse atemwa, ndecetekela eflyo cali,

imyanda ibili na makumi cine konse konse na umo kanshi kuti baba bana mutekenya abanakashi. Bana mutekenya abanakashi! Nomba, nshile soso kutila takwabako bana mutekenya abasuma. Lelo kuti bapilibwila ukuli konse.

<sup>128</sup> Kabili mukeshe fye ukuya kuli wene? Leken i abe uwamimonekele iisuma, naimina palya, ukusunkila ilye mishishi pa mulu ilyo kapokola aisa. “Cinshi,” kuti asosa, “mucine, uli mucilubo!” Tatwakwata ifunde.

<sup>129</sup> Balishininkishe cilya ubushiku bumbi mu mulandu wa musonko uo nafumamo fye. Tatwakwata amafunde. Nga kwalibako...

<sup>130</sup> E mulandu wine balya bacilolo bakalamba aba mu England batile, “Democracy cali fye ifi ntambo ukwabula inanga.” Cilya cishinka nganshi, ukwiminina pa cibokoshi ca sopo, ukufwayo kufotelwa. Democracy yalibola, kabili naba kateka ba buluku bene na conse fye icashala. Icintu conse calibola. Takuli cimbi lelo icintu cimo kuli Lesa ukucita, cabo konaula icintu conse, nge fyo Asosele ukuti Akacita, no kutendeka cipya cipya. Nomba moneni ifyo twapalama mupepi ku Kwisa.

<sup>131</sup> Nomba ilyo uyu mwanakashi... Wene amubumbile uwa kumwafwilisha, kabili ali no kuba kafwilisha wakwe. Elyo kabili...

<sup>132</sup> Nomba, pano, nshatala nkwatapo kashimikila ukusuminishanya ne ci na nomba. Kabili baleesha ukucipanga inshila imbi, lelo tacikwata amano kuli ine. Beshu ukusoso kuti Adamu na Eva balile ama apple yamo. Munyina, nga... Nshilesosa ici nge cakusekesha nomba, lelo ndefwaya ukucisosa. Pantu, ngo kulya ama apples kulalenga abanakashi ukwishibo kutila bali ubwamba, tulingile ukupela ama apples nakabili. Kabili namwishiba cilya cishinka.

<sup>133</sup> Namwishiba, ukulya apple, cilya teco bacitile, ukubalengo kwishiba ukutula bali ubwamba. Icine cine, tacali. Cali no kwishila mu bulalalale. Cali no kuba, pantu baishile ishibo kuti bali ubwamba ilyo balile ici cisabo icabindwa. Bushe umwanakashi te cisabo ca cimuti? Bushe imwe tamuli icisabo caba nyinenwe? Cilya cali e cisabo ica bindilwe ukuliwa.

<sup>134</sup> Nomba ici pano icintu icikalamba. Nomba icapalamishapo ico science yatalo kwishiba ifyo muntu ali... Balemba amafupa ya kale, balasenda yalya amafupa, kabili balasenda imitwe, kabili balasenda utupanga, na maboko, na mafupa, kabili no kwesho ukucipanga ukumoneka kwati muntu. Kabili balishibo kutila icintu icapalamishako ico batala ukusango muntu, ica palamako kuli ena, ni chimpanzee. Ena e cibumbwa ica palamishako ku muntu; lelo nomba tacakwatapo ne cakucita no muntu, uwapulishapo.

<sup>135</sup> Umusango wa bumi uwa cepesha ni cula; ubumi ubwa pulishapo bwaba muntu. Lesa atendekele pe samba no kubumba fye ukuya pa mulu, mpaka Abuletele ukufika ku cimpashanya Cakwe. Abuletele ukupitila mu fyuni kabili ne finama, kabili no kuya pa mulu, mpaka Afikile ku cimpashanya cakwa Lesa. Abumbile umuntu muli cilye cimpashanya. Ulya e musango uwapulishapo. Umusango uwacepesha aba fye ni tombolilo uyo uwapilibukile muli cula, kabili na fimbipo.

<sup>136</sup> Nomba, ici ciputulwa ica lufiwa, ico te kuti basange. Moneni Amalemba nomba. Imwe, tamwasuminishanye ne ci, mwe bengi imwe, lelo ndefwaya...ndefwaya fye imwe mu cibike mu mano yenu. Kabili mwiumfwa ububi pali cena. Umfweni.

<sup>137</sup> Ninjishiba mwe bengi imwe mwafuma fye mukumfwa kuli Dr. DeHaan. Ine mucine cine...Ngo muntu uwa cindama filya, kabili munyina umu Baptist umusuma, kabili icine cine ndetasha ena. Alikwata amano ayengi no kwishiba, kabili-kabili alalabako ifingi ukucila ifyo ningesho kwishiba; pantu ena ni Doctor uwa-uwafya Bulesa, kabili ena ni doctor wa miti, kabili ena ni Doctor uwa Science. Ena muntu uwa cenjela. Lelo alesoso kuti balya..Ilyo abana baume bakwa Lesa bamwene abana banakashi ba muntu bali aba wama; asenda ukwiminina kwakwa Josephus, no kusoso kutila “bena-bena baititikishe abena mu nkanda ya bantu,” no kuibulila abane abakashi. Kabili kwaliko amapaka mu mpanga ya Node. “Kabili bali ibulile abene abakashi no kwikala nabo, ilyo abana bakwa Lesa, ba Malaika abawa, bali bulile no kumona abana banakashi ba muntu; kabili ukukabila ubulalelele cali icintu icikalamba nganshi, lelo nomba bena ukuba aba bembu ukufuma mu kuwa, bali ititikishe abene mu nkanda ya bantu.”

<sup>138</sup> Nga kuti bacita cilya, balonaula ukundapwa kwa Bulesa, balonaula fyonse ifyashala. Nga cakuti kasebanya kuti alenga, ni nshi aba cimo cine na Lesa. Kasebanya te kuti alenge. Ndefwaya imwe munangishe icifulo apo kasebanya enga lenga. Ena te kuti alenge. Ena apilibula fye ico ica lengwa kale. Ena te kalenga iyo. Ena aba fye kapilibula.

<sup>139</sup> Cisuma, kanshi, ni cinshi ica citike? Moneni. Ubu pano ubupilibulo bwandi. Ici pano iciputulwa icaluba.

<sup>140</sup> Nomba balisenda chimpanzee, lelo te kuti mwampanye chimpanzee no mwanakashi no kufyalo mwana. Tekuti mwampanye umuntu pamo ne nama ili yonse. Te kuti fisankane. Te kuti mubomfye umulopa, uwa nama ili yonse.

<sup>141</sup> Ilyo nali mu Africa, balesunga balya bantu aba sweshi aba busu kulya lubali mu musango wakutila; umuntu umo atile kuli ine, atile, “Tababa nangu cimo lelo ni nama.”

<sup>142</sup> Natile, “Unjeleleko. Bena baba fye abantu nganshi nge fyo iwe waba, nalimo uku kucilapo panono.” Leka nkwebe, ilyo wakwata imicitile ya ulyo musango, ule bwekela ukulola kunama. Natile, “Ulyo muntu, nga cakutila ena untu wa fita ngo tumakadi utwa bwangalo bwa njuga, atemwa nga aliba uwa mutuntula nge cipushi, atemwa nga aliba uwa blue nga indigo, ena limbi kuti apususha ubumi bobo pa ku kupela umulopa. Lelo wikeshwa ukubika umulopa wa nama muli iwe.” Iicine cine, ena muntu.

<sup>143</sup> Pa mulandu fye inkanda imo yali iyafita, kabili imbi isweshi, kabili na imbi ya mutuntula, kabili na imbi intu ya buta, cilya tacakwatapo nangu cimo ica kucita kuli cena. Baibele itila, “Lesu uwa mulopa umo abumbile abantu bonse.” Kabili cilya cishinka nganshi. Incende isho twaikelemo, ukupilibula imimonekele yesu, tacakwetepo nangu cimo ica kucita kuli cena. Lesu abumbile umo-umo muntu uwa nko shonse, umulopa umo, inko shonse ukubo musango uno wine.

<sup>144</sup> Umu Chinese; umuntu umusweshi te kuti asose nomba, umuntu uwafita te kuti asose nomba, ukutila, “Ulyo mwina China, ena-ena amoneka uwa mutuntula, nshakwatapo nangu cimo ica kucita na ena.” Ena ni munonko. [Munyina Branham akonkosha pa cintamba imiku iingi—Ka.] Kabili iwe we muntu wa buta te kuti usose ku muntu wa mutuntula atemwa ku muntu wa fita, umo kumubiye, “Nshakwata ica kucita kuli iwe.” Ena ni munonko. Cishinka nganshi.

<sup>145</sup> Moneni nomba, ici pano ecacitike. Ndecekela, kabili kuti nacishinikisha na Baibele, ukuti cali ni nsoka e ya cicitile. Insoka e ulyo muntu uwa lubapo pakati ka kwa chimpanzee no muntu. Pantu, umfweni, moneni ci nomba, ukuti insoka tayali icikulika. Yena yali “incenjeshi” nganshi pa finama fyonse ifya mwi bala.

<sup>146</sup> Nomba, naciya no kusenda amabuku ya kulondolwelako amashiwi, ilelo, ukufuma konse, ukufwaya ili shiwi, ifyo ishiwi *ncenjeshi* cipilibula. Cipilibula “ukubo wa cenjela, ukuba uwa cenjelesha,” kabili, ubwilulo ubwa wamishapo ubwa-ubwa ci Hebere (ukufuma m-a-h-a-h, mahah) cipilibula “ukukwata ukwishiba ukwa cine pa mafunde ya bumi.”

<sup>147</sup> Nomba katumone ici pali miniti fye. Yena yali cenjela, ukucenjelesha, lelo nomba yaleitwa “insoka.” Lelo, ibukisheni, yali cintu ica cenjela sana ico icaliko, kabili ukupalanako nganshi ngo muntu ukucila icintu icili conse ica shala ico icali mwi bala; ica palamisha ku muntu. Tayali icikulika. Icitipu cailengele ukuba ici kulika. Kabili yena yali i. . . Baibele itila yali iya yembesha pali fyonse.

<sup>148</sup> Kabili nangu citipu tacafunishepo ukuyemba kwakwe konse pali yene; lelo nomba imimonekele ya bukata ya nsoka yaba iya yemba, kabili inkumbu shaiko no bucenjeshi. Nangu

citipu tacacifumishepo. Lelo, ibukisheni, Lesa aliyebele ukutila amolu yaiko yali no kufumako kabili yali no kwendela pa lufumo lwaiko. Kabili tekuti musange ifupa nangu limo mu nsoka ilyo iya moneke nge lya muntu, kabili uyo e mulandu wine science ya liluba. Lelo ilya ili palya.

<sup>149</sup> Lesa alicifisa ku menso ya ba mano na ba mucetekanya, kabili alilaile uku cisokolola ku bana ba kwa Lesa, mu nshiku sha kulekelesha ilyo abana ba kwa Lesa ba kalangishiwa, lilali, “Abana ba kwa Lesa abo aba sangalele lintu umufula we sonde taulalengwa.” Ilyo ubusokololo ubukalamba ubwa mutwe wa Bulesa ne fintu fyali no kuletwa mu nshiku shakulekelesha, Akesa langisha ifi fintu ukupitila mu bana bakwa Lesa. Namwishiba Amalembo yalasambilisha cilya. Kabili ifwe fwe bali pano. E mulandu wine Lesa aleiswila ifi fintu kuli ifwe. Lesa aleleta abana Bakwe mu kumonekela. Aleya ukucila apo amano ya muntu yonse ye ngapela, mukati ka ma busokololo aya bu mupashi, no ku Cilangisha. Bushe tatusambilisha, muli Baibele, “Pano e pali uyo uwakwata amano”? Te fintu asambilile mu seminary imo; lelo ifyo asambilile pa makufi yakwe ku cinso ca kwa Lesa, kabili ne casekeshe Lesa uku mupela. Abana bakwa Lesa, ukulangishiwa!

<sup>150</sup> Iyi apa insoka, nomba ifi pano ifyo insoka yali; nala mupela ubulondoloshi bwandi pa lwa yena.

<sup>151</sup> Twalikwata i...twa tendekele pe samba, ukufuma kuli cula, ukuya kuli ulya tombolilo, kabili ukuya pantanshi no kutwalila, kabili *cite-na-cite*, mpaka mukulekelesha mwaisa fika kuli kolwe, ukufika kuli chimpanzee. Kabili ukufuma kuli chimpanzee, nomba tulatoloka ukufuma kuli chimpanzee ukufika ku muntu, kabili tulasunguka mulandunshi.

<sup>152</sup> “Cisuma,” science itila, “nomba loleleeni! Kuti twaampanya umwanakashi kuli kolwe kabili kuli chimpanzee, elyo kabili ulubali lumbi, umwaume ukwampana na chimpanzee.” Te kuti cibombe. Mukamwampanye ku nama ili yonse; te kuti cibombe. Umulopa te kuti usankane; sendeni umulopa wenu, wena waba fye umulopa uwa ibela, uwaibela fye.

<sup>153</sup> Kwalibako umulopa pakati kapano, kabili te kuti basange nama. Owe, alelluya, ndeya ndeumfwa bukapepa ino ine nshita. Moneni. Cinshi? Lesa alicifisa kuli bena. Tamwabako ifupa mu nsoka ilyo limoneka nge fupa lya muntu. Alitalwishe icintu ukutali sana ica kutila te kuti cisangwe no muntu uwa cenjela.

<sup>154</sup> Kabili nalaisa mulangisha uko ulyo muntu uwa cenjela afuma, apo-apo abelele, nangu cibe fyo. Mwamona, te kuti eshile ukupitila muli cilya.



<sup>155</sup> Cilingile ukwishila ku busokololo, “Nimwe Kristu, Umwana wakwa...” “Pali ici cilibwe Nkakula Ulukuta Lwandi; kabili impongolo sha kumbo tashakalucimfye,” ubusokololo ubwa bu mupashi. Musango nshi—musango nshi Abele aishibe ku kupela umwana wa mapaanga, mucifulo cakwa Kaini uwasendele ifisabo fya mwi bala? Cali sokolwele ku mupashi kuli wene. Te kuti mucikwate ukupitila mu ma seminaries. Te kuti mucikwate ukupitila mu filonganino. Mucikwata ukufuma ku Mulu.

<sup>156</sup> Nomba moneni insoka, iyi nsoka yali iya ntanshi. Leken i tulenge cikope cayena nomba. Yena muntu umukalamba umukulu. Yena ili pakati kakwa chimpanzee no muntu. Kabili, insoka; kasebanya, Lusifa, alishibo kuti ulya e wali fye umulopa weka uyo wali no kusankana no uyu mulopa wa muntu, umuntu fye eka eo enga bomfya. Te kuti abombe na chimpanzee, ulyo mulopa te kuti usankane. Te kuti abombe ne fintu fimbi ifya pusana. Te kuti abombe ne mpaanga. Te kuti abombe na kabalwe. Te kuti abombe ne nama ili yonse; ena ali no kubomba ne yi nsoka.

<sup>157</sup> Katuisende nomba no kumona ifyo yalemoneka. Yena muntu umukalamba umukulu, lipaka ilya kale. Kulya eko basanga aya mafupa aya kulu, kabili nalamulangisha ici muli Baibele. Nomba lolekesheni mupepi. Cisuma. Uyu muntu umukalamba umukulu, lekeni tusose ali—ali amafiti ikumi limo ubutali, amapeya ayakalamba ayakulu; amoneke fye ngo muntu. Kabili umulopa wakwe; panuma yakwisa pe samba, ukusankanya inama imo kuibiye. Kutu mwa ampanya inama. Kabili catwalilile ukukwato mulopa uwa pulamo, ubumi ubwapulamo, umusango uwa pulamo, mpaka caishile fika muciputulwa ca muntu. Lelo ukusuntikana ukwa kulekelesha apa, pakati apa, kwaliputulwe. Nibanga abo abaishibo kuti science tekuti isange cilye ciputulwa ica luba? Imwe bonse mwalishiba cilya. Cinshi? Iyi ili apa, insoka. Iyi yali apa, umuntu umukalamba umukulu.

Kabili kasebanya aishile ika, nomba, atile, “Kuti na putamo.”

<sup>158</sup> Nomba ilyo mwaya mulelelekesha pa banakashi, no kwangala na banakashi, ibukisheni, mwalisubwa na kasebanya; te mukashi wenu.

<sup>159</sup> Moneni, nomba, kasebanya aishile no kwingila mu nsoka. Kabili asangile Eva mwi bala lya Edeni, ubwamba, kabili alandile pa cisabo icali pakati. *Pakati na nkati* cipilibula “pakati,” kabili nafimbipo; mwaumfwa, mu lukuta ulwasankanishiwa. Kabili yatile, “Nomba, uusuma. Lukiwama ku kumona.” Kabili cinshi ico yacitile? Yatendeke ukucite citemwiko kuli Eva, kabili yaikele pamo nankwe, ngo mulume.

160 Kabili alimwene wali uusuma, eico aile no kweba umulume wakwe, lelo ali uwaimitishiwa kale na Satana.

161 Kabili alifyele umwana mwaume ibeli, uo ishina lyakwe lyali ni Kaini, umwana wakwa Satana.

“Nomba,” mwatila, “ico cilubo.”

162 Cisuma, twalasanga fye nga cakutila cilubo atemwa iyo. “Kabili nkabiko bulwani pakati ka Bufyashi bobo kabili no bufyashi bwa nsoka.” Ni cinshi? Ubufyashi bwa nsoka! Alikwete Ubufyashi, kabili nayo yalikhwete ubufyashi. “Kabili Ena akalasa ku mutwe obe, kabili na iwe ukalasa ku katende Kakwe.” Kabili *ukulasa*, palya cipilibula “ukupanga Icikonsolwelo.” Nomba ubu apa “ubufyashi” bwenu ubwa nsoka.

Nomba, moneni, aba abaume babili baisa monekela apa.

163 Nomba, iyi nsoka, ilyo yaiminine palya, uyu muntu ipaka umukalamba umukulu aiminine palya, ali no mulandu wa kucito bucenda no mukashi wakwa Adamu. Nikwisa uko ulubembu lusangwa ilelo? Ni cinshi icilenga ifintu ukuba mu musango fyabelamo ilelo? Nomba, ine—ine...Mucine kuti mwaikata ifyo ndesosapo. Kabili cilya cali palya.

Kabili ilyo acitile, Lesa atile, atendeka ukwita Eva na Adamu.

Kabili atile, “Nacibo ubwamba.”

Kabili Atile, “Nani uwacikweba ukuti uli bwamb?”

164 Elyo baishile tendeka, imicitile yaku army, ukusonto mubiye. Atile, “Cisuma, umwanakashi uo Mwampele, ewa cicitile. Ena ewa mpatikishe.”

165 Kabili umwanakashi atile, “Insoka ya cimpela apple?” Cisuma, kashimikila, tontonkanya bwino.

166 Atile, “Insoka e yambeleleka.” Bushe mwalishiba ifyo *kubeleleka* cipilibula? Cipilibula “ukukoweshiwa.” Kabili efyo ena ali. Kasebanya tatalile ukumupela apple. “Insoka e yacimbeleleka.”

Elyo kabili icitipu calishile.

167 Atile, “Pantu wa umfwile ku nsoka mu cifulo ca mulume obe, naufumyo Bumi mwi sonde. Kabili uka—ukafusha ukucululuka kobe; kabili ukwimita kobe kukafuma ku mulume obe,” kabili na fimbipo.

168 “Kabili pantu waumfwila ku mukashi obe, mu cifulo ca Ine (na kufumishe ku lukungu; icibumbwa icapulamo), ku lukungu eko ukabwekela.”

169 “Kabili, we nsoka, pantu walicita cilya, amolu yobe yalefumako. Pa lufumo lobe epo wa kulaendela, inshiku shonse isha bumi bobo. Kabili bakakupata. Kabili ulukungu e cikaba icilyo cobe.” Mwacimone co. Cilya palya iciputulwa ica luba.

<sup>170</sup> Nomba uyu Kaini aisa. Katumone ifi fyalilwa. Uyu Kaini aisa. Ena nani? Ena ni shimakwebo uwa cenjela. Alima amabala. Uwa cenjela, uwa mano; kapepa, kapepa nganshi; moneni iyakwe-moneni imibele yakwe nomba. Beni fye pamo na ine pa ma miniti fye ayanono na yambi.

<sup>171</sup> Uyu apa aisa. Alishiba ekala ubumi busuma. Alefwaya ukuya ku chalichi. Ena amukulila ichalichi, amupela umusangulo. Alete cipailo, na fyonse. Akula icipailo, abika amaluba yakwe pali cena. Abike bala, ifisabo fye bala, afipele kuli Lesa. Atile, “Mwacimone co, Shikulu. Ninjishiba twalile ama apples, cilya e calengele.” Bamo aba bana bakwe balikwata amano aya musango umo wine. Cilangisha uko cafuma. Aletelemo ama apples yakwe ukufuma mwi bala, ayatantike palya, atile, “Ici calapanga icikonsolwelo.”

Lesa atile, “Tacali ma apples.”

<sup>172</sup> Lelo, ku busokololo bwa ku mupashi, Abele alishibe cali mulopa. Eico aletele umwana wa mpaanga, aputawile umukolomino wakwe, kabili alifwile.

<sup>173</sup> Kabili Lesa atile, “Cilya cisuma. Cilya e cacitile. Cali mulopa.” Namwishiba umulopa uo ndesosapo. Cisuma. “Cali mulopa uwa cicitile.”

<sup>174</sup> Nomba moneni. Elyo kabili ilyo Kaini amwene munyina ka kunkuluka wa mushilo alipokelelwe kuli Lesa, kabili ifishibilo ne fipapwa fyalecitika kulya lubali, aishile mukwatila akalumwa. Atile, “Twala kanya ifi fintu nomba line.” Lolekesheni kuli ba munyina, lolekesheni ku bana bakwe, abaliko ilelo. “Nomba, ndi uwa cenjela ukucila fintu aba,” eico aishile kalipa. Ni kwisa uko *ukukalipa* kwafuma? Bushe kuti mwasoso kutila kulyo kukalipa... Alipeye munyina. Ali cipondo.

<sup>175</sup> Bushe kuti mwaita Lesa icipondo? Kabili Adamu ali umwana wakwa Lesa. Baibele itila, ukuti, “Adamu ali umwana wakwa Lesa,” ilye ntedekelo iya sangululwa kunuma kulya. Adamu ali umwana wakwa Lesa. Kabili kalya kalumwa no mufimbila, kabili na fyonse fye, te kuti fifume muli bulyo bufyashi ubwasanguluka.

<sup>176</sup> Calingile ukwishila ukupitila mu ncende imbi. Kabili caishile ukupitila muli Satana, uyo uwali icipondo, ica kubalilapo. Baibele itila, “Ali uwa bufi kabili icipondo, icakubalilapo.” Kabili cilya cili palya. Kabili aipeye munyina.

<sup>177</sup> Kabili cilya cali icipasho ca mfwa yakwa Kristu. Kanshi, ukufuma muli cilya, pantu, Aimishe Sete ukusende cifulo cakwe. Imfwa, ukushikwa, no kututubuka kwa kwa Kristu.

<sup>178</sup> Kabili moneni, kanshi, aba pano amapaka yenu. Elyo Kaini aile ku mpanga ya Node. Nga cakutula wishi ali umuntu

ipaka umukalamba umukulu, nga Kaini kuti amoneka shani? Wishi. Kabili aile ku mpanga ya Node, no kubula umo uwaba nkashi shakwe.

<sup>179</sup> Inshila fye imo enge kalilamo. Takwaliko abanakashi na bambi abengabako, kano fye ukupitila muli Eva. Basoso kutila balikwete abana baume amakumi cinelubali na bana banakashi. Nga-nga takwaliko umwanakashi... Baibele tailamba abanakashi ilyo bafyalwa, kano fye abaueme. Kabili ilyo, nga takwaliko abanakashi nabambi ukucila Eva, ilyo afwile, umutundu wa bantu walipwile ukubapo. Alingile ukukwata abana banakashi. Kabili aishile uupa fye nkashi yakwe.

<sup>180</sup> Aile ku mpanga ya Node kabili no kubula-kabili no kubula umukashi wakwe. Kabili ilyo amupile mulya, kulya eko basangile balya amapaka abakalamba abakulu, abo abali abana baume bakwa Lesa abawile; abaishile ukupitila mulishibo, kasebanya, ukupitila muli Kaini. Ici apa iciputulwa cenu ica luba.

<sup>181</sup> Kabili moneni ubufyashi bwa nsoka. Nomba moneni. Ibukisheni, ubufyashi bwa nsoka bwaliba ubwa bukapepa sana. Bmoneni ukutampa ukwenda nomba, pa ma miniti ayanono. Uyu aleya, ubufyashi bwa nsoka. Ni cinshi ica citike kuli bena? Nomba lekeni mbelenge fye fimo pano, na cifilemba fye muno mu cungulo.

<sup>182</sup> Ni bani abaishile ukupitila mu cishilwa cakwa Abele? Umfweni kuli ici. Cisuma. Abele alishile. Panuma yakwa Abele kwaishile Sete. Panuma yakwa Sete kwaishile Nowa. Panuma yakwa Nowa kwaishile Shemu. Panuma yakwa Shemu kwaishile Abraham. Panuma yakwa Abraham kwaishile Isaki. Panuma yakwa Isaki kwaishile Yakobo. Panuma yakwa Yakobo kwaishile Yuda. Panuma yakwa Yuda kwaishile Dibid. Panuma yakwa Dabid kwaishile Kristu, ku kupwililika.

<sup>183</sup> Moneni kunuma kulya ifyo Mupashi wakwa Lesa waikela muli Abele. Lolekesheni ifyo Waikela muli Sete. Lolekesheni ifyo Waikela muli Yuda. Lolekesheni ifyo Waikela muli Dabid. Lolekesheni ku Mupashi umo wine ukwita, ukupitila muli bulyo bufyashi bwa bulungami, ukufuma fye ku ntekelelo. Te mulandu ifyo bacitile, bali abalingilwa libela.

<sup>184</sup> Lolekesheni kuli Yakobo, uwa fiko...Nshilesosa ici ukukana pela umucinshi kuli bukapepa. Lelo Yakobo, uwa nsoni umunono, ukwikatilila kwisamba lye laya ilitali ilya ba nyina inshita fye yonse; ukulaenda enda, umulumendo umunono uwa tumpa. Abikile ifintu pali wene, aile no kubepa ba wishi, ukupoka ipalo; lelo lyali pelwe kuli ena lintu umufula we sonde taulalengwa. Mucine, calicitilwe.

<sup>185</sup> Aile kulya no kubepa kuli bashifyala; no kubula amembya aya mindoloshi, amembya aya mulibne, no kuyabika mu

menshi, ku kutinya ishi ngo'mbe ilyo shali pa bukuli; ukushilenga shifyale ingo'mbe isha mindoloshi, pakutila enga bepa no kushisenda shilye ngo'mbe. Lesa ali mupalile pali cena. Ico cishinka.

<sup>186</sup> Akalanda kuli onse uyo ukasapo icili conse pali Yakobo. Namwishiba ifyo-namwishiba ifyo kasesema uwa bufi asosele. . . Atemwa, alesesema bwino. Balaamu, atile, “Uyo onse uka mupala akapalwa, kabili uyo onse uka mutipa akatipwa.”

<sup>187</sup> “Nalikusendele, Yakobo. Nalisangile nga i. . . nga mu mpanga iyeni. Kabili nge fyo kapumpe asunkanya icinsa cakwe, nali musunkenye noku mufumyamo.” Allelluya! [Munyina Branham atota indupi shakwe imiku itatu—Ka.] “Te ku maka, te ku bulamba, lelo ni ku Mupashi Wandu, eflyo asosa Shikulu.”

<sup>188</sup> Moneni cilya icaishile fika kuli kulyo kupwililika. Ulyo Mupashi wa bombele ku kupwililika muli Kristu, ukuya fye ukupitila muli cila umo uwa filye Fikolwe, ukulaisa fye kuntanshi. Te mulandu ifyo bacitile, ifyo basosele, ifyo bacitile, bena bali icine cine ubufyashi bwa bulungami.

<sup>189</sup> Kabili, pano, ilyo Abraham umulungami. . . Ubukata! Owe, ndeumfwa fye bwino sana. Ilyo Abraham umulungami akumenye Melkisedeke, Uwali ni Lesa Umwine!

<sup>190</sup> Melkisedeke ali nani? “Imfumu ya Salemu, uyo waba Imfumu ya Yerusalemu, Imfumu ya mutende. Takwete wishu. Takwete nyina. Tatala ukukwata intedekelo ya nshiku, atemwa impela ya bumi.” Fyonse Ifyo Ena aba, Acili no mweo. “Tatala ukufyalwa. Takatale ukufwa. Tatala akwatapo wishu nangu nyina. Tatala ukukwata intedekelo ya nshiku atemwa impela ya bumi.” Njebeni Ali niani. Lesa uwa Muyayaya; mufyo twita e. . .

<sup>191</sup> Owe, nalabako fye ifyo mwita cilya nomba. Theophany, eflyo caba. Caba fye kwati. . . Te kashimi fye; lelo nomba caba fye icintu cimo ica langishiwa. Nge fyo Aishile kuli Abraham mwi hema kunuma kulya, kwati ni malaika, kabili aliseseme, no kweba Sarah ukuti alisekele, kunuma Yakwe, kabili na fimbipo. Icintu, icintu cimo cine.

<sup>192</sup> Kabili uyu Ali apa. Akumenye Melkisedeke. Kabili shikulu- . . . shikulu icikolwe Abraham, mu bufyashi ubwalungama, alipile icekumi kuli Melkisedeke; kabili cali pelwe ku mwishikulu wakwe umukalamba ku ntanshi kuno, ubufyashi bwa bulungami.

<sup>193</sup> Nomba ubu bwaisa ubufyashi bwa—bwa nsoka. Nomba, ibikusheni, pakabo bulwani, inkondo pakati kabo.

<sup>194</sup> Ubufyashi bwa nsoka bwaishileisa, kabili ni cinshi bwafyele? Nomba katubule imyaka ya kubalilapo inono.

Nomba moneni icacitike palya. Twala cibelenga ukucikonka fye, pantu nacicifwailisha fye. Ubufyashi bwa nsoka bwa fyele Kaini. Kaini aile ku mpanga ya Nod, no kufyala amapaka, elyo kabili baishile ku mpanga yakwa Nowa.

<sup>195</sup> Bali abacenjela, aba sambilila, abantu aba mano. Bushe co cishinka? Bali ni bakakula, bakapanga, aba science; te kupitila mu bufyashi bwa bulungami, lelo ukupitila mu bufyashi bwakwa Satana, insoka. Kwaliko abantu abapala nga ba—nga ba scientist, kabili bakakula, na bantu abakalamba, bakasambilisha. Amalembo efyo yasosa. Bafulile ubutale. Bafulile icela. Bafulile ifyela. Bapangile fintu. Balifulile ifyela ifyalekana lekana, no ku kula amayanda, kabili na fimbipo. Amalembo efyo yasosa. Kabili bali bakapumya ku Bufyashi bwa mwanakashi, Nowa, umlungami. Bushe co cishinka? [Ulukuta lwatila, “Ameni.”—Ka.]

<sup>196</sup> Katubakonke pa ntanshiko panono. Kanshi, tulebasanga mu cibwato, fyonse fye fya lyonawilwe. Baishileba mukufubana kwa lubembu lweka lweka, kabili baishile senda ubutungulushi, kabili aba cenjelesha na mano. Mpaka, Lesa alolekesho panshi, takwaliko abengi abasheleko, eico Asendele fye Nowa no lupwa lwakwe mu cibwato, no kupongolwela imfula panshi no konaula icintu conse. Asendele Enock ku mulu, intanshi. Ico cishinka? [Ulukuta lwatila, “Ameni.”—Ka.] Kwali ubufyashi bonse, mupepi fye no bufyashi bonse; lelo ukupanga Kwakwe kwalingile ukufikilishiwa.

<sup>197</sup> Nomba, Nowa na bana baume bakwe, abo abaishile fuma, Ham, Shemu, na Yafete, baishile mu cishilwa ca bulungami.

<sup>198</sup> Musango nshi ubufyashi bwaishile mulya? Ubufyashi bwaishile mulya mu cibwato, nga filya fine bwacitile mu ntedekelo, ukupitila mu mwanakashi, abakashi babo. Balisendele ubufyashi bwakwa Satana, ukupitila mu cibwato; nga filya fine Eva asendele ubufyashi bwakwa Satana, ku kufyala Kaini, mu mwanakashi.

<sup>199</sup> Mulababika abanakashi balya mu fintamba fyenu ukuba bakashimikila, Baibele ilacebaula! Paulo atile, “Ngo muntu uli onse aletontonkanya ukuba kasesema, atemwa ukubo wa bu mupashi, lekeni eshibe ukuti ifyo ndelemba ma funde yakwa Shikulu; lelo ngali uwa bulo kwishiba, lekeni fye abe uwa bulo kwishiba.”

<sup>200</sup> Uyu e mulandu wine nafumine mu lukuta lwa Baptist kwisamba kuno. Munyina Fleeman eko aciba kuno pa kashita akapitapo; ndetontonkanya eko ali kulya lilya mu nshita ya bushiku. Dr. Davis atile, “Walaisa iminina kuno no kulashika aba abanakashi ukuba bakashimikila.”

Natile, “Nshacicite. Awe, nakalya.”

Atile, “Cisuma, nalakutamfya muno.”

201 Natile, “Natamfwiwa pa cintu cisuma.” Natile, “Ici Cebo cakwa Lesa, kabili Cilebaula ici cintu. Kabili te kuti njikatilile pa co Lesa ebaula.” Iyo, mukwai.

202 Bonse abo abacita, balangisho kuti bena ni bakasambilisha aba bufi, bakasesema aba bufi. Baibele itila ukuti bakaba. “Ukubepa abasalwa bene nga cabe cinga citwa.” Mwacimone co.

203 Moneni ici nomba. Kabili ukufuma kulya, kanshi, kwaishile Ham, Ham no mukashi wakwe, na balya. Alikwete icitipu pali wene. Ukufuma pali Ham kwaishile Nimrod, uyo wakulile Babylon. Ukufuma ku Babylon kwaishile ulukuta lwa Katolika, intendekelo ya cena. Caishile kulya ukupitila muli Ahab. Bwaishile kulya ukufuma kuli Ahab, ukwisa muli Yudas Iscariot; ukubupwishisha, muli munkanyakristu.

204 Kabili muli ishi nshiku sha kulekelesha, uyu pano umupashi wa munkanyaKristu kabili no Mupashi wakwa Kristu. Umupashi wa munkanyaKristu, ulesosa, “Inshiku sha fisungusho shalipita.” Umupashi wakwa Kristu, ulesosa, “Aba cimo cine mailo, ilelo, no muyayaya.” Umupashi wa munkanyakristu ulesosa, “Tacipanga ubupusano ubuli bonse nga mwali batishiwa muli ‘Tata, Mwana, Mupashi wa Mushilo,’ ukwitila, ukusansa, conse fintu cili, cilepilibula icintu cimo cine.” Baibele itila ukuti Lesa tapanga icilubo, kabili Ena te kuti apilibuke. Nani uyo muli no kubombela? Cili kuli imwe.

205 Nomba mwatila, “Bushe kuti baikala capamo? Mwatile, ukutila, mulya muli cilye cibwato, Munyina Branham, walikwete mulya bonse babili Ham na Sete.” Ico cishinka, cishinka nganshi. Ham ali umubi. Sete ali nikapepa kabili umulungami. Cisuma.

206 Katukonke Ham. Cisuma, nomba, mulya mwali Ham na Sete mu cibwato cimo cine; umu mulungami, kabili umbi ushalungama. Mwali mwankole ne nkunda mu cibwato cimo cine. Mwali Yudas na Yesu mu lukuta lumo lwine. Mwali munkanyakristu kabili no Mupashi wa Mushilo mu lukuta lumo lwine.

207 Kabili, ilelo, imipashi imo ine ilebomba. “Ukukwata imimonekela ya bukapepa, bukapepa sana, lelo ukukwata imimonekele ya bukapepa no kukana Amaka yabuko; kuba musango filya talukako.” Umupashi wa Mushilo, ulesosa, “Yesu Kristu cimo cine mailo, ilelo, no muyayaya.” Lubali nshi muli no kusala?

208 Munkanyakristu asoso kuti *Ili* li buku fye ilya fisumino. [Munyina Branham alangisha Baibele yakwe—Ka.] “Twalabwekeshapo Icisumino ca Batumwa.” Ndeipusha kashimikila uuli onse ukunjeba apo Icisumino ca Batumwa

cisangwa muli Baiebele: “Nalicetekela muli Lesa, Tata Impalume, Kalenga wa myulu ne sonde; na Yesu Kristu, Umwana Wakwe. Nalicetekela mu Lukuta lwa Mushilo ulwa Roman Catholic, ukulanshanya naba mushilo.” Nikwisa uko musanga cilya muli Baiebele? Kabili nelyo line mukalacibwekeshapo mu nkuta shenu ishikalamba ishaba Methodist na Baptist. Cena lisambilisho lyakwa kasebanya, kabili bakasesema wa bufi balecisambilisha.

209 Kabili ndesubila nshile mulengo kumfwo bubi, lelo nde komaila cilya kuli ino tabernacle. Imwe muno mu Branham Tebernacle, talukeni ku fintu fya musango uyu. Icintu conse ico cacetekela mukulanshanya naba mushilo ku pepe mipashi. “Kwaba fye umu kapapatila pakati kakwa Lesa no muntu, kabili naulya Muntu Yesu Kristu.” [Munyina Branham akonkosha pa cintamba imiku ine—Ka.] Nshilesakamana impendwa yaba Maliya aba bako!

210 Mwamona ifyo bulyo bufyashi bwa mwanakashi bwacitile kunuma kulya? Moneni ifyo ubufyashi bwa mwanakashi bwasendelwe kulya lubali?

211 Lolekesheni ilelo, mu America. America bufyashi bwakwa kasebanya. Ena ni cinshi? Wene ni nko iya banakashi. Mwalyumfwa, “Cino calo ca banakashi.” Ico cishinka. Cena ni nko iya banakashi. Baba cilangililo.

212 Naile ulubali lwa kulya, te kale sana, mu Switzerland. Abanakashi balesosa...Umo munono, umwanakashi uwakwata Mupashi wa Mushilo atile, “Nawishiba, nga naya ku America, basoso kuti abanakashi balikwato buntungwa.”

213 Natile, “Leka nkwebe uko cilya.” Kabili na tendeke ukumweba.

Atile, “Owe, uluse, nshilefwayapo nangu cimo pali filya.”

Natile, “Kulya eko cilya.”

Nawishiba, tabacite fintu kulya nge fyo bacita kuno.

214 Cena ni cinshi? Lekeni mulange ukuti America mwanakashi. Pa ndalama iye kobili paba icikope ca mwanakashi. Ifintu fyonse muno mwanakashi.

215 Munjebe, takwabako ifikulwa ifyafula mu calo, ifinga kwata...Kuti mwabika ifikulwa fyabwalwa amakumi yane muli uno musumba, kabili mukabike ba cilende batatu, abanakashi abamoneka bwino abo abaisunsha abene mulya mu musebo; bakatwala imyeo iingi kumbo, uku labakumbwa, ukucila ifikulwa fyonse ifya bwalwa ifyo mwinga bika mu musumba. Cilya cishinka nganshi.

216 Kanshi ni nani? Wena mwanakashi. Wena ni cinshi? Wena mulungu uwa America.



217 Mukasende bamo aba bakangala wa pa mulabasa wa fikope, kabili balesa kuno, abaupwa imiku iine atemwa isano, ukwikala na batatu atemwa bane abalume aba pusana pa nshita imo ine; kabili yamo aya ama magazines ukubalangisha no kubeba, ukusenda ifikope fyabo ubwamba kunse uku. Kabili imwe mwe bakashana abanono mwalibika cilya nge cilangililo cenu, (cinshi?) pantu ba nyinenwe kunuma yenu, nalimo, bana kulwinwe ilyo tamulabako. Mulemona uko bulya ubufyashi bwa nsoka umo bubombela? Icine cine, eflyo bwaba.

218 Kabili ni cinshi ico cacita? Nga mampulu yala tandalila ku nkulo ikumi limo na shine, mu malango, inga ma mpulu yakaba shani nga yatandalilwa muli bunu bushiku, ilyo ubufyashi bwa bulungami buli mupepi no kupwishiwa mu kubombelwapo? Kabili Lesa atile kukesaba inshita, nga Taputwile umulimo bwangu, nga takwali nangu umo uwingashalapo. Tuli kumpela ya nshita. Fwayeni abalungami muno bushiku; piteni mu misumba!

219 Owe, mukasanga ama membela ba lukuta ababa fye aba cishinka kuli ba Baptists naba Presbyterians, kabili na fimbipo, nge fyo cingaba. Lelo tabakwata nangu cimo ica kucita na Lesa ukucila filya kalulu alingile ukufwala insapato sha menshi makasa. Ukukana ishibapo nangu cimo palwa Cena! Ifintu fye baishiba... Bushe uli Mwinakristu? “Ndi Katolika.” Bushe uli Mwinakristu? “Ndi Baptist.” Bushe uli Mwinakristu? “Ndi Presbyterian.” Bushe uli Mwinakristu? “Ndi Pentecostal.” Cilya tacakwatapo nangu cimo ica kucita na Cena.

220 Muli Benakristu pa mulandu wakutila Lesa, ku nkumbu Shakwe, ali mupususha. Kabili mwalishiba palwa Cena. Kabili icintu cimo calipilubula ubumi bwenu, ukuti mulekala abaibela. Kabili muli muntu mupya kabili icibumbwa muli Kristu Yesu. Icine cine.

221 Lelo mulemona uko ubufyashi bwa nsoka bwafuma? Ubufyashi bwa nsoka bwali ni cinshi? Ubucende. Imwe mulekonka? Ubucende na Eva. Cinshi ica citike kuli cilya? Ni cinshi ica letele cilya? Ni cinshi muno bushiku?

222 Lolekesheni kulya kunuma, imyaka inono iyapitapo, ilyo lwimbo lwa kubalilapo lwafumine. Imwe mwe bantu abakalamba, ilyo u... Balesala inyimbo lintu tabalashisuminisha ukulishiwa pa mulabasa. Kabili ulwa kubalilapo ulwaishile fuma, lwali ni lulya, “Bakunkulusheni, bakashana, bakunkulusheni, langisheni amatanta yenu aya yemba,” kabili na fyonse nga filya. “Seken ba tata na bamayo, kabili peleni bonse a ‘ha-ha-ha!’” Lulya e lwali ulwa kubalilapo ulo baletemo. Ni kwisa uko muletonkanya ulyo mulumendo uwa lembele lulyo lwimbo ali muno bushiku? Alifwa.

223 Cinshi ico muletontonkanya pali Clara Bow, uwaishileba uwa ntanshi no kusosa, “cinshoko uwabipa,” kabili cendabwamba uyo uwatumine imyeo amakana kumbo? Ni kwisa uko muletontokaya ali muno bushiku? Kale sana lintu afwile. Ni kwisa kuntu ali, na ulyo mubili wakwe? Naulala mulya, walibola mulukungu, kabili nailye minyambo ne mititi shali ulya. Kabili umweo wakwe uli kulya kuntanshi yakwa Lesa uwalungama.

224 Alikwisa umwaume uwasendele ulya mwanakashi no kupanga filye fyakufwala ifimoneka ifya fiko ifyakale ifyo bafwala, ku kubansukila bonse ulubali lumo kabili nalumbi, ukubalenga ukukana ba abalinga? Eico cinshi ico benga cicitila? Cinshi ico mufwalila ifya kufwala fya musango ulya? Pantu mulefwaya abaume ukulolekesha pali imwe, kabili takuli nshila na imbi iya kucishinikisha. [Munyina Branham akonkonsha pa cintamba imiku iingi—Ka.]

225 Kabili bushe mwalishiba ilyo mwacita cilya, kabili umo umubembu uwakale alolekesha pali imwe, namwishiba icicitika? Pa Cipuna ca Bupingushi...Mwatila, “Munyina Branham, naba fye uwa cishinka ku mulume wandi nge fyo ningaba.” Mukapelwa umulandu uwa kucito bucende. Yesu atile, “Uyo onse ulolekesha pa mwanakashi mu ku mufwaya na cita nankwe kale ubucende mu mutima wakwe.” Ilyo ulyo mwaume akasuka pa kucito bucende, nani uyo uwa cilengele ukucitika? Umusango mwafwalilemo mwebene no kuilangisha mwebene.

226 Nomba, nshilepilibula ukutila mulingile ukufwala nge cintu cimo ukufuma mu mbokoshi iya kale. Lelo, kuti mwamoneka bwino ngo mukashana.

227 Kabili nga mwaya panse no kufula, no tuputula twenu utunono utwipi, no kukaka akasalu akanono ukushinguluka kena nga filya; kabili akana kenu na menso aya pala nga mulya ba posela imito ya fwaka, na fwaka mukanwa kenu, ukulaenda mu musebo. Ta mucita cilya pa mulandu wa cintu cimo icisuma. Kuti mwaba abakaele kuli cilya, lelo kasebanya alemubomfya nge cibombelo nga filya fine fye acitile Eva.

228 Cinshiabela inko ya banakashi? Pantu iletungulula fye ku cilonganino ca Catholicism. Caba ni cinshi ilelo? Tamwatala ukubomfwa ukulumbula Yesu. “Nakucelela Maliya! Maliya, nyina wakwa Lesa! Cecilia wa Mushilo!” Ne misango yonse ya ba mushilo, aba mushilo abafwa. Kuno te kale sana, kulya mu...

229 Nali kulya ku Mexico, umwaka wapwile. Uyu alishile umwanakashi umubusu, aleyamfula. Amakufi yakwe, yonse na yongama nga filya, kabili inkanda; alelila, kabili ukwimya amaboko yakwe. Kabili wishi aleenda mu mbali, na imya utubana tubili utunono, twena twalelila; nyina alecula

nganshi; pantu umwanakashi umo, uo baleita uwa mushilo, alifwile. Balikwete icimpashanya cakwe palya pa mulu wa lupili. Umutemwikwa wakwe e wa mwipeye. Kabili lilya line fye ilyo aipaiwe filya fine, pantu, wene ali wa mushilo; ali ni Katolika. Eico kanshi aleya kulya, ku kuya mukulapila; kabili ali no kwamfula ama mailoshi yabili, pa mulu wa mabwe aya kobe, ku kuya mukulapila.

<sup>230</sup> Munyina, nga kuliko icintu cimo ico ningile ukucita, Yesu Kristu afwile apafye. Ku nkumbu, nalipusushiwa; kabili te pate pa Iwandi, lelo ku bufywayo bwakwa Lesa, kabili ku busuma bwakwa Lesa.

<sup>231</sup> Balya bakalemba we lyashi bali njipwishe, batile, “Mr. Branham. . .” A-akanono, aka mwana akanono akafwile kali bushiwe ku bumi, kabili ne fintu ifinono kulya. Ba Katolika amakana amakumi yatatu. . . Iyo, munjeleleko. Cali amakana amakumi yabili. Amakana amakumi yatatu cali ni ku Africa. Ba Katolika amakana amakumi yabili bapokelele Kristu nga Kapususha wabo, pa muku umo, ilyo cilya cacitike, ukwiminina mu Musumba wa Mexico. Kabili balya bashimapepo, tapali nangu cimo ico balandilepo; abengi sana, batendeke icimfulunganya. Balikwete abengi nganshi kumbali. Eico atile, “Mr. Branham, bushe ulecetekelo kutila aba mushilo besu kuti bacita icintu cimo cine ico iwe ucita?”

<sup>232</sup> Ukwishiba isambilisho lyabo, natile, “Mucine, nga bali no bumi.” Mwamona? Eico, tekuti mube Katolika uwa mushilo mpaka ilyo mwafwa, namwishiba.

Eico atile, “Owe, te kuti ube uwa mushilo mpaka ilyo wafwa.”

<sup>233</sup> Natile, “Nikwisa uko wa belengele cilya? Paulo atile, ‘Kuba mushilo abali ku Efeso,’ kabili nabo abaitwa kuli Lesa. ‘Ku ba mushilo abali ku Efeso,’ alebelenga inkalata yakwe; kabili ku ba mushilo abali nu cende shimbi, ku Galatia, kabili-kabili ‘ku ba mushilo abali ku Rome,’ na bambipo. Aba *mushilo*, ‘abo aba sangululwa.’ Inga pali cilya?”

<sup>234</sup> Atile, “Pantu, nomba, tatulingile ukutalikana na Baibele. Pantu, tuli ulukuta, kabili ifyo ulukuta lusosa. Tatusakamana ifyo Baibele isosa. Ni cilya ico ulukuta lusosa.” Atile, “Inga iwe utontonkanya shani kanshi pa lukuta lwa Katolika?”

<sup>235</sup> Natile, “Ndekabila nga tawa cinjipusha pali cilya. Pantu naunjipusha, nomba nalakweba Icine.”

Natile, “Cisuma, ndefwaya iwe unjebe Icine.”

Natile, “Umusango uwapulamo uwa bukapepa wa mipashi uo naishiba.”

Atile, “Inga cilya wa cishiba shani?”

<sup>236</sup> Natile, “Icili conse ico icipapatila ku bafwa ni kapepa wa mipashi.” Natile, “Nga ulyo wa mushilo alasuka, lyena ena ali kumbo. Pantu, balya abaciluka icishilwa, Baibele yandi-yandi itila ukuti tekuti abwele nakabili.” Cilya cishinka. Kabili natile, “Nga cili fyo, ngali uwa mushilo; ni kasebanya ulelanda ngo wa mushilo, kabili te wa mushilo, nakalya.”

<sup>237</sup> Kabili atile, “Cisuma, nomba, pali miniti fye.” Atile, “Ulapapatila ku bafwa, naiwe.”

Natile, “Kwisa?”

Atile, “Yesu Kristu alifwile.”

<sup>238</sup> Natile, “Lelo Alibuka nakabili. Ena tali uwafwa. Lelo Ali uwa mweo, ku kucito kupapatila, kabili kapapatila eka pakati kakwa Lesa no muntu.”

<sup>239</sup> “Nali Nine uwafwa, kabili ndi uwa mweo nakabili, kabili ndi uwa mweo umuyayaya. Ninkwata imfungulo sha mfwa na kumbo.” “Uyo onse ulefwaya, lekeni ese no kunwa ukwabula ukulipila ukufuma ku menshi ya Mweo.” Mwe! Ulya e Lesa wesu. Ulya e Lesa wesu.

<sup>240</sup> Kabili ubufyashi bwa bulungami buli mupepi no kupwa. Mukalande ku bantu palwa ifi fintu. Mukalande ku bantu palwa kubwekela ku nshila ya Baibele. Mukalande ku bantu palwa fisungusho. Landeni ku bantu palwa cilya. Ulwabo “ulukuta talwa Cicetekela,” eico bena bana ba mu cani, kuli Lesa. Baibele itila nga twafilwa ukushipikisha ukucushiwa, kabili amesho, ukusekwa, kabili ukulaitwa “bakakunkuluka wa mushilo” kabili na fimbipo, nga filya fine; nga te kuti mwiminine cilya, muli bana ba mu cani, kabili te bana ba kwa Lesa. Baibele efyo ya asosa.

<sup>241</sup> Njiteni “kakunkuluka wa mushilo,” nga mulefwaya. Njiteni icili conse ico mulefwaya. Cikulufye umutima wandi uli uwalungama kuli Lesa, kabili ukwishiba kwandi kwalilingana na Baibele yakwa Lesa, ndetwalilila ukwenda uku kwine ndeya. Ee, mukwai. Cilya eco twacetekela. Lulya e Lukuta lwa kwa Lesa wa mweo, ulo ulushishila ukupitila mu masambililo ya fya bulesa. Talwishila kuli yamo aya pangwa no muntu, amano ya masambililo. Lwishila fye mucine cine ku Cine icasokololwa ukutila Yesu Kristu Mwana wakwa Lesa.

<sup>242</sup> Nga cakutila nakwete fye amano ya masambililo, pantu ulukuta lwa ba Baptist atemwa ulukuta lwa ba Methodist lwalinsambilisha ukutila *ifi-ne-fi* ifintu; nga naumfwa iyi Baibele, nga cakuti Baibele...Nga cakutila nali batishiwa mwi shina lya kwa “Tata, Mwana, na Mupashi wa Mushilo,” no kubelenga iyi Baibele, kabili kashimikila alinjebele ukutila takwali nangu umo muli Baibele uwatalile ukubatishiwa kano

mwi Shina lya kwa Yesu Kristu, kabili nali cibelenga no kumona ukuti cilya cali Cishinka, kuti naya iposa mu menshi bwangu bwangu ngefyo ningacita. Ee, mukwai.

243 Nga cakutila umuntu umo ali njebele ukuti-ukuti Yesu Kristu ali ni kondapa umukalamba; kabili ulukuta lwandi lwalinjebele, “Inshiku sha fisungusho shalipita,” kabili nalikwete ukukabila ukundapwa; kuti naya ko fye bwangu bwangu sana ngefyo ningacita, kuli cilye cipailo, ku kuya undapwa. Mucine kuti nacita.

244 Nga nali kashimikila, kabili nali-nalikwete kashimikila umwanakashi mu cintamba candi, kabili nalibelenga muli ilya Baibele no kumona ukutila umwanakashi talingile ukushimikila, kuti namufumyamo mulya, nga cali no kufumya inkanda kunuma yandi.

245 Kabili ibukisheni, kwalikele kulya kwine kunuma kuntu Nkashi Wright abelele, inshita imo iya bushiku, ukuti umwanakashi ali no ku nsunkila pa mwinshi pa kucita icintu cimo icapala cilya. Ee, mukwai. Natile, “Tawakengile mu lukuta lwandi ne fyobe ifya kale. . .” Lintu balefwala, atemwa ukuputula indeleshi shabo ukufika pe samba nge fi, kabili filye fintu ifya mimonekele yabipa, kabili nalimo citika uwa mubili wabo ukubo bwamba. Natile, “Nga bakatala ukwisa mu lukuta lwandi, mucine nka batamfya.” Kabili cisekeseke umo umunono uwakale uwaleikala kulya, ali fwile tapakolwele panuma ya cilya; kabili aishile njita, ilyo alefwa. Ali umukashana wa ku Katolika, aishile palya no kwikala na cilya filya fine. Naloleshe kunuma kabili nalimumwene, naikala palya pene, kabili baleimba. Nafulile ikoti lyandi, naile kunuma kulya, no kuya libika pa mabeya yakwe. Natile, “Madam, ngo lefwaya ukumfwa ndeshimikila, napapata bushe kuti wa fwala ili koti lintu uli mu lukuta lwakwa Lesa.” Mwamona? Mucine.

246 Aishile fuma mulya, no kwisula ilye milomo inono. Aishile fuma mucikulwa. Atile, “Nga likwata bukapepa, te kuti ndeke ingo’mba yandi ikota ukukwata bukapepa bwa musango filya.”

Natile, “Wisakamana, tayakabukwate.”

247 Ilya nshita twalikwete itenti, baishile njita ilyo alefwa. Alikwete ukwikatwa kwa mutima, kabili alefwa. Umulume wakwe aishile. Atile, “Wendeshe sana!” Kabili nali fye mukati ka kulongana. Umukulu, umulumendo umutali, aliminine pa mwinshi, alendolela. Kabili nalibutwike nga. . .

248 Nalingile mu motoka yandi no kubutukila kulya. Ilyo nalenina pa mulu, na kumenye nashi uwa kale kulya lubali, uyo wikala kulya mu Howard Park, na nomba. Atile, “Reverend, ta kuli umulandu wa kwishila.” Cilya cali nalimo

imyaka amakumi yabili ayapitapo, limbi ukucilapo panono. Atile, “Nafwa.” Atile, “Ena acifwa nalimo ama miniti yatatu.” Atile, “Acilabilikisha na maka nganshi ngefyo e nga cita, ukufwaya iwe.” Atile, “Ninkwata imbila yobe.”

Natile, “Ni cinshi?”

249 Atile, “We be ulya kashimikila, ukuti naxisosa cilya palwa, ‘Napapata njelelako.’”

250 Naille lubali kulya ukulolekesha pali wene. Umwanakashi umusuma; kabili aliculile ububi nganshi. Alikwete utumatoni tunono pa mulu wa mona wakwe; umwanakashi wa yemba. Kabili utumatoni, twamoneke kwati, twalifimbile. Kabili amenso yali fumine umupwilapo mulya emo yekala, kabili yalipilibikile kunuma citika. Pantu, amala yakwe ne mfyo fyaliselele, kabili icipuki caishile pa busanshi ponse, nga filya.

251 Kabili umulume wakwe alindoleshe, atile, “Munyina Branham, pepe pepo, pantu acilafwaya ukukumona.”

Natile, “Ukumupepelako nomba te kuti cicite icisuma.”

252 “Uko cimuti cisendamine, kulya eko ciwila.” Mwamona? “Mwibepwa; Lesa tatumpikwa. Conse ico muntu abyala, cilya eco akalobolola.”

253 Bushe mulemona apo cibebele? Nomba cinshi cacitike? Lolekeshe ku mwanakashi uwinga cita cilya. Lolekesheni ku banakashi abaikele nshiku shakale, umukashana kamba, umwana wakwe umwanakashi ali ni cinshi? Cintomfwa. Ingo mwana mwanakashi wakwa cintomfwa ni cinshi? Kashana wa masha uwa caice. Ingo mwana mwanakashi akaba ni cinshi? Uh! Cena ni cinshi?

Mwamona ubufyashi bwa bulungami?

254 Lolekesheni kuli imwe ba Bptist. Bwekeleni kunuma ku nshita ya pitapo inono. Bwekeleni kuli John Smith, intungulushi yenu, imwe ba Baptist. Ilyo, apepele pama mpulu ya bantu, mpaka, alelila no kupepela abantu mpaka amenso yakwe yaleisalika mu kufimba, kabili umukashi wakwe alemulisha fye pe tebulo, icakulya cakwe ica lucelo.

255 Kabili imwe ba Methodist mwe bali kuno, no mwala uwayemba mu mona wenu kabili no ko ku matwi yenu, kabili fimoneka kwati fyakunyantapo inkasa shakwa kasebanya; kabili ukulaya kunse, no kufwala ba kaputula, ne fintu nga filya! Ilyo, John Smith umukote, umo uwa bakalamba ba lukuta lwa Methodist, lintu talafwa pa myaka yakufyalwa amakumi cine konse konse na yasano, ashimikile imbila iipi imyaka iine...insa shine. Balimwimishe no kumbuka mu cintamba. Kabili aya eyali amashiwi yakwe aya kulekesha. Atile, “Ndi uwapapushiwa nganshi pa micitile ya lukuta lwa Methodist.” Atile, “Nangu abana banakashi ba lukuta lwa

Methodist balefwala inda munwe sha golide ku fikumo fyabo.” Ni cinshi ico enga sosa nomba, no kufwala utuputula, ukwimba mu kwaya?

256 Mwali tendeke bwino. Cinshi ica citike? Muleikala nga nyinenwe. Filya e fyo cili.

257 Uyo e mulandu wine tatufwaila fimo ifya ifi filonganino ukushinguluka ici, atemwa ukupampamikwa pano, “Tuli ba Methodist. Tuli ba Baptist.” Tuli fye bakwa Kristu. Cilekeni filya fine, beni abantungwa.

258 Nomba, moneni ubufyashi bwa nsoka? Ni cinshi ico mwanakashi wa musango filya enga lipila nomba? Ni cinshi ico cilya cinga cita? Cinshi? Balitwalilile, ukulaisa pantanshi. Balisunkile ba Baptist kunuma, ukusunka ba Methodist kunuma, ukusunka ba Presbyterian kunuma. Ni cinshi ico benga cita? Bonse bali bwekelemo kunuma, nga nyina bo, cilende uwa kale. Balya bonse palya, ukulacita bucilende bumu bwine. “Cisuma, tacipanga ubupusano ubuli bonse. Balibishiwa. Balitilwa. Bena, baisa, no kuyebelela. Balicitile ukuikanya kwabo imyeshi mutanda; tabanwine nganshi pali ilya nshita, na fimbipo. Benabaishileba ba membala basuma. Balalipila bwino pali...” Owe, mwe! Cilya tacikwete po nangu cimo ica kucita ne fisabo fya Mupashi.

259 Ifisabo fya Mupashi ni fi “icitetekelo,” ukucetekela Yesu Kristu ukuba cimo cine mailo, ilelo, no muyayaya; “ukutemwa” kwaba bwananyina; “ukusekelela, umutende, ukutekanya, icongwe, ubusuma, icishinka, ukunakilila, ukuteko mutima.” Filya e fintu, ifisabo fya Mupashi.

260 Kabili tulasenda umuntu, “Cisuma, ena—ena ekalo bumi ubusuma kubena mupalamano.” Na Esau efyo acitile.

261 Esau tatalile ukucenapo nangu umo, kabili Esau ali wakwa kasebanya; lelo Yakobo, ukufuma munda imo ine, ali wakwa Lesa. Ubufyashi bwakwa kasebanya; Ubufyashi bwa mwanakashi, emo ubufyashi bwakwa Lesa bwa pitile.

262 Nomba, mumone, bonse bwaishile pita muli ici, kuli cilya icashalako mwi sonde ilelo? Nalasoze ci mukukalabana nganshi, ukuleta ici panshi, elyo tukesa tampa ukupuputulwa panama ya ci, mu kulongana uku kankonkapo. Na cifika mu mulingo. Kabili, napapata, shilesosa ici ukukana pela umucinshi kuli bukapepa. Nshilesose ci ukubo munkalwe. Nacifika pa cifulo, icikalamba, ibumba ilyaba kapepa aba mucani, abana ba mubucende. Aya emashiwi yandi aya kulekelesha. Kulya kwine fye eko cifikile. Mwalishiba cilya ukuba icishinka. Nacifika pa cifulo mpaka caba fye ukuilunda ku lukuta na mambela wa lukuta, “Ukukwata imimonekele ya bukapepa, ukukana Maka ya buko,” mpaka caisaba ibumba lyaba kapepa, abana ba mubucende. Filya fine efintu cili.

263 Ni cinshi cimbi icashalako? Ilya kulya rocket yalikala mu mulu, yena yengi, ama bomba ya cobalt na fyonse fye. Filelolola fye yalya amaka ukwisa. Kabili kukaba uko naulwa no mulilo, nga filya kwaliko na menshi.

264 Kabili, mwe fibusa, fyonse ifyo mulecita, nga muli Benakristu kabili mwalikwata Lesa mu mutima wenu, kabili mwalishiba ukuti mwali fuma mufwa ukwingila mu Mweo, mulingile ukubo muntu uwa nsansa nganshi mwi sonde lyonse. Ilyo Mupashi wa Mushilo muli imwe. . .

265 Ilyo, Baibele itila, “Yesu Kristu cimo cine mailo, ilelo, no muyayaya.”

266 Ifilonganino fitila, “Lelo twalitetekela ifisungusho fyali pita.”

267 Umupashi wa Mushilo utila, “Ameni. Yesu Kristu aba cimo cine mailo, no muyayaya. Cibe fyo fine.”

268 Nga Baibele yatila, “Lapileni, no kubatishiwa onse uwa muli imwe mwi Shina lyakwa Yesu Kristu ku kulekelelwa kwa membu shenu, mukapokelela Umupashi wa Mushilo. Pantu ubulayo buli kuli imwe, na ku bana benu, ku Benafyalo, bonse abali ukutali, nabo abo Shikulu Lesa wesu—na bonse abo Shikulu Lesa wesu aketa!” Mwamona? (Tekutila, “na bonse abo ba Methodist beta, ba Baptist beta.”) Lelo, “Bonse abo Shikulu Lesa wesu aketa, bakapokela uyu Mupashi wa Mushilo, kabili no kubatishiwa mwi Shina lyakwa Yesu Kristu.” Ifi eflyo Baibele yasosa.

Ilyo cilya camwikata, mutila, “Ameni.”

Ulukuta lwatile, “Owe, tacilepanga ubupusano ubuli bonse.”

269 Lelo uyu Mupashi wa Mushilo muli imwe, usosa, “ameni” ku Cebo Cakwe. “Te ku cilyo ceka umuntu akelalila no mweo, lelo ku Cebo ico cifuma ku kanwa kakwa Lesa.” Mwacimone co.

270 Ndefwaya imwe munange Ilembo limo apo lyatalo kusoso kutila apple eya tendeke icintu ukulacitika. Ndefwaya imwe munangishe ukuti balile ama apples. Nimulangisha cilya apo Kaini atontonkenye icintu cimo cine, kabili apo ubufyashi bwakwe bucili buletontonkanya icintu cimo cine.

271 Lelo ubusokololo ubwa bu mupashi ubo Lesa ashinikisha, kuli Baibele, ukuti cali ubulalelale pakati ka mwamume no mwanakashi, ukwabule nsambu. Kulya eko amapaka yenu yafuma. Kulya eko ulubembu lwenu lwafuma. Kulya eko ububole bwenu bwafuma. Kulya eko cafumine.

272 Nomba moneni muli conse ci—ici, lolekeseni, i—insoka yali iya cenjela imiku ibili. Aba bufyashi baiko lyonse baba aba cenjela imiku ibili. Kabili ndefwaya ukunina pali ici cintamba no kwikata ici cakulandilamo mu kuboko kwandi, [Munyina



Branham asesha ica kulandilamo—Ka.], kabili ukubika amolu yandi pa mulu wa cintamba, no kusose ci. Kabili, ilelo, balikwisa bakasambilila wenu aba mano? Ba pastor wenu abaile kulya no kuya kwatilako amano aya masambililo ayengi, kabili ena alemnina; ena ni pastor uwa nkuta ishikalamba isha bamo mu calo, kabili na fimbipo nga filya. Ni kwisa uko ubufyashi bwa nsoka bwiminina? Mu ncende ishisuma isha mano ya masambililo nga shilya; aba cenjela, bakasambilila incenjeshi. Palya e pantu abela. Palya epo ekala.

273 “Te kumaka, te bulamba, lelo ku Mupashi Wandi, efyo Shikulu asosa.” Mwamona? Kulya eko imwe. . .

274 Elyo mulasenda munyina umunono uwiminina kulya pa cifutu, amenso yakwe ukuponye filamba, kabili nalimo e minina palya alelisha gitale iya kale, no kusosa, “Munyina, isa, usange Shikulu!” [Munyina Branham akonkosha pa cintamba umuku umo—Ka.]

275 Pastor aisa pita, no kusosa, “Huh! Te kuti nkuate ulukuta lwandi. . . Cinshi, te kuti tube pamo, te kuti nsuminishe ulwandi. . . te kuti nsuminishe Liddy na Johnny kabili nabalya ukumona ine pa ncende ya musango filya.” Twalilila, ubufyashi bwakwa kasebanya, uleya kucifulo cobe ica Muyayaya, nangu cibe fyo. Ico cishinka. Nga na cisose shiwi limbi palya, kabili atile, “abana ba mubucende,” kabili palya epo lufikile fye. Pantu, mulemona, imwe. . .

276 “Takuli umuntu uwingesa kuli Ine kano Tata amuleta. Kabili bonse abesa kuli Ine, Nkababusha mu bushiku bwa kulekelesha. Takwakabe nangu umo ukaluba. Nimbakwata. Nkabasunga. Takuli umuntu uwinga cite ci, kano fye Ici.”

277 Fyonse fyaba muli Wene. Te kuti musose, “Nalicita icintu cimo.” Caba kusenamina kwa kwa Lesa ukwacitile fyonse. Eico, tapaba ico nacita. Nshacitilepo icintu nangu cimo; naimwe tamwatala, nangula. Tamwatala ukucitapo icintu nangu cimo. Lesa alicitile fyonse ifyashala. Tamwatalile ukupilibulapo umunwe umo pa ciputulwa cimoi ca cena. Tamwasosele ukuti, “Cisuma, nafumine mu lupwa ulusuma. Nacitile *ici*.” Cilya tacakwatapo nangu cimo icakucita kuli cena. Lesa Ena Ewacitile; ukusenamina kwakwa Lesa.

278 Munjeleleko nomba, tailakumana leveni koloko, lelo nalaisala, nangu cibe fi. Mwamona?

279 Nibanga abomfwo kuti Baibele ilanda pali ifi fintu ukube Cine; imwe mwe bantu ba mu Branham Tabernacle, maka maka? [Ulukuta lwatila, “Ameni.”—Ka.] Nomba, cilya caba fye pa fintu ikumi limo na mutanda pafyo tusambilisha no kucetekela. Lelo, ibukisheni, kuli imwe mwe beminine, kuti na sose ci, imwe mwe bantu mwe besa kuno mwe bashili ba membala. Inshila twacetekelamo ici, ukuti *Iyi* ni Baibele, kabili Baibele Cishinka cakwa Lesa.

<sup>280</sup> Kabili twalicutekela, ukuti, mu Cipingo ca Kale, nomba, balikwete inshila iya kwishibilamo cilya icali icishinka kabili na cilya icishali icishinka.

<sup>281</sup> Nomba, bonse twalishiba ukuti balikwete amalango ayalembwa. Nibanga abaishiba cilya? Amalango, a-amafunde yali mu cipao, kabili na fimbipo; cisuma, kabili amalango yali pa mafunde. Yatile, “Wilacito bucende. Uyo onse ukacito bucende alepolwa amabwe.” Mwamona? Yalya yali a-amafunde, kabili amalango yali pama funde. Nomba, icipao caleikala nge *fi*; amafunde yali mukati mulya, kabili amalango yamafunde yali mu matumba mumbali ya cipao. Nga cakuti umuntu aishile kulya, acitile ubucende; afikile kulya no kusenda ifyo amalango ya sosele, “mupoleni amabwe.” Bali mubulile ilya ine nshita no kupola amabwe. Filya efyali amalango pa mafunde.

<sup>282</sup> Nomba balikwete inshila na shimbi shibili isha kwishibilamo. Lyonse kwabako fitatu, nge cishininkisho. Balikwete inshila imbi iya kwishibilamo, kabili ilya yali nalimo kuli kasesema atemwa kalota. Nibanga abaishiba cilya? “Nga kuliko umo pakati kenu uli uwa bu mupashi, atemwa kasesema, Ine Yehoba nkailenga ne Mwine ukwishibikwa kuli wene mu filoto, kabili no kulanda kuli wene mu fimonwa.” Ico cishinka. Nomba, ali ni kasesema.

<sup>283</sup> Nomba, ngo muntu aisa, no kusosa, “Owe, alelluya, ni ncikwata! Ndesesema nomba mwi Shina lyakwa Shikulu. Ninkwata ubusokololo.” Tabaleleka cilya ukuya fye filya fine, nge fyo imwe mwe bantu mucita. Balefwailisha cilya kuli Lesa, intanshi.

<sup>284</sup> Nomba, pa cakucinge cifuba cakwa Aaron balikwete ico baleita Urim Thummim. Nibanga abatala ukumfwapo lilye shiwi? Cali ni cinshi? Cali mabwe ikumi limo na yabili, mutanda cila lubali, iya fikolwe ikumi limo na fibili; jasper, Yuda, kabili na fimbipo, no kuya pantanshi, amabwe ikumi limo na yabili. Elyo kabili basendele uyu kasesema, atemwa kalota, kabili balekobeka ici cakufimba pa cifuba pa mulu, kabili balemwiminika palya. Kabili balesosa ukuti, “Nomba sesema no kulanda ubusesemo bobo.”

“Jehova alandile kuli ine no ku sose fintu ifya kuti ne fyakuti.”

<sup>285</sup> Te mulandu ifyo camoneke ukuba icituntulu, kuti limbi caumfwike kwati cena cishinka icapwililika; lelo nga yalya ama lubuuto tayaishile capamo no kupanga imimonekele ya mukolamfula ukucilinganya palya, Urim Thummim, yalya ama lubuuto ukuba capamo, ica kupapusha calebomba, ukushininkisha. Mwamona, Lesa lyonse alashininkisha Icebo Cakwe. Mwamona? Kabili yalya ama lubuuto aya kupapusha nga tayabyashishe palya, lyena nshilesakamana ifyo calemoneka icituntulu, cali icalubana.

286 Nga kalota atila, “Nacilota iciloto, kabili iciloto catile, ukuti, ‘Israel alingile ukwenda no kuya mu ncende ya kuti, pantu abena Syria bali no kwisa kuli *ulu* lubali no konaula.” Balisendele ulya kalota kulya lubali; alandile iciloto cakwe. Nga yalya ama lubuuto tayabyashishe ukucilinganya palya, ali mu cilubo, te mulandu ifyo...Nga bena Syria bali kale abaiteyanya mu bulwi kulya, ali mucilubo. Iyo, mukwai. Bena, mucine cine, cali no kushininkishiwa kuli Urim Thummim.

287 Nomba umuntu onse alishiba bu shimapepo ubwakale bwalipita, ukufumishiwapo, kabili bwaile pamo na Urim Thummim. Twalishiba cilya. Bushe tatwaishiba? [Ulukuta lwatila, “Ameni.”—Ka.]

288 Kabili bu shimapepo ubupya bwalishile. Cinshi? Bushe twalikwata Urim Thummim ilelo? Ee, mukwai. Icebo cakwa Lesa! Ee, mukwai. *Ici eco.* [Munyina Branham alangisha Baibele yakwe—Ka.] Ngo muntu uli onse akwata umusango uli onse uwa busokololo, atemwa alande cintu icili conse, atemwa isambilisho ilili lyonse ilyo ilishilingene kabili pa-...kabili ukulingana ne iyi Baibele, ukupita mu Malembo yonse, ali uwa luba. Nshilesakamana icilonganino abako, ubusuma fintu aba, ifyo acenjela, ifyo asambilila; ali uwa luba.

289 Kabili ilyo muntu uli onse amweba ifi fintu, ifyo twasambilisha muno mu lukuta nomba, kabili amweba, ukuti, “Nga mwalisanswa, cili fye bwino,” na mubepa ubufi. Cilya te kuti cibyashe pali Urim Thummim. Ilyo amweba, ukuti, “Ukwitila kuli fye bwino,” na mubepa ubufi. Amweba, “Ku kubatishiwa mwi shina lyakwa ‘Tata, Mwana, na Mupashi wa Mushilo,’ cili fye bwino,” na mupepa ubufi. Nga a mweba, “Inshiku shafisungusho shalipita,” na mubepa ubufi. Nga a mweba, “Cili fye ku banakashi ukushimikila,” na mubepa ubufi. Nga a mweba, “cili fye bwino kuli imwe ukutwalilila no kuba kucilonganino cenu,” na mubepa ubufi. Te kuti cibyashe pali Urim Thummim. Kabili ifintu ifingi ifyaishile, muli ulyo mukote “NYINA WA BACILENDE,” Kabili ukwisa kulya, kabili uyo e mulandu wine twataluka ukufuma ku cilonganino.

290 Twalitemwa ba munyinefwe na bankashi mulya muli filye filonganino. Lelo teti muleya, no kusosa, “Ndi Methodist,” no ku mulenga ukuba Abenakristu, kuli ine. Muli Benakristu pantu mwalifyalwa ku Mupashi wakwa Lesa. Tamulingile ukuba ba Methodist atemwa ba Baptist. Tamulingile ukuba umo pali fyena. Mulingile fye ukufyalwa ku Mupashi wakwa Lesa. Bushe mwali cetekela? [Ulukuta lwatila, “Ameni.”—Ka.]

291 Pali ifi fishinka, ngo muntu onse ali muno kabili alefwaya ukumfwana no kwisa mwisenge ilya uku kushinshimuna, kabili alefwaya ukuba—alefwaya ukwibishiwa, uku batishiwa mwi Shina lyakwa Yesu Kristu, ici pano icishiba. Balatampa ukubatisha, muli miniti fye.

292 Nga kuliko umo, abengi muno, uuli onse uyo ulefwaya ukwisa, munshila iili yonse? Tuli pano. Ico cishinka.

293 Nomba, ifwe—ifwe tatwakwata bu membership nangu bumo; muleisa fye kuno ku lukuta. Twalicetekela ukuti Kristu aba mu lukuta lwa Methodist, ulukuta lwa Baptist, ulukuta lwa Presbyterian. Alikwata ama membala muli yonse aya shena. Kabili cinshi icibulile, ilelo; busesemo ubwa bufi ukuleta filya fintu, ukusambilisha kwa shilye nkuta, ico icaba icapusana umupwilapo na Baibele.

294 Nomba, ngo muntu umo alengele Cilya ukuba palwalala kuli ine, ine cine cine kuti na cita pa lwandu. . . Ndecetekela mwaliba Umupashi wakwa Lesa uwalinga muli ine, ku kufwailisha muli ilya Baibele no kwisa no kucilungamika. Nga nalile fye no kuposhanya mu minwe na kashimikila, no kubike shina lyandi pe buku, kabili ncili nalikwata ulupato no mufulo mu mutima wandi, kabili ncili nalikwata umufimbila ne fikansa, kabili ncili uwa kukana cetekela Yesu Kristu ukuba kondapa umukalamba, kabili na fimbipo nga filya, kuti naya ukuya ilungamika kuli Lesa, bwangu bwangu fye. Mucine nalicetekela kuti nacita. Ine—kuti naba uwa bufumacumi nganshi palwa cena. Kuti naya no kuya ilungamika kuli Lesa. Nga na twalilila fye pantu nali Baptist atemwa Methodist, kuti naya kulya no kukwata Ubwinakristu mu mutima wandi. Kuti nacicita. Ee, mukwai.

295 Nomba ibukisheni ukupuputulwa uko kuleisa, uko ku katendeka, Shikulu ngasuminisha, pali Citatu ileisa ubushiku. Cibebele pali ifi fishinka.

296 Umfweni, mwe fibusa, kwaliba Lesa uwa cine kabili uwa mweo. Ico cishinka. Yesu Kristu Mwana wakwa Lesa. Umupashi wa Mushilo uuli mu Lukuta ilelo.

297 Nomba, nga na likwete fye umuntu ukunjeba filya, nga na likwete insambu isha kucitwishika. Lelo, umfweni. Ubushiku bumo kulya, nga ka mulumendo akanono, naliminine mwisamba lya cimuti, kabili nali Mumwene. Nali Mumfwile. Alinjebele, atile, “Uka talukeko kuli balya abanakashi ababi. Uka talukeko kuli fwaka. Ukatalukeko ku kutukana, ku kunwa, kabili ne fi fyonse ifintu. Ninkwata umulimo uwa iwe ukucita ilyo ukaba umukalamba.” Nalishiba Ena mutuntulu, Lesa uwa mweo uyo wikala ne Cebo Cakwe.

298 Ilyo naishileba umukuluko panono, ifyo Ankumenye, ifyo Alandile kuli ine! Ifyo Ena namumona kulya, nga filya icimpusa icalepya, kabili ulyo Mulilo ukulashinguluka shinguluka kulya! Ifyo Ena na mumona ukulanda no kusosa filya fine ifyali no kwisa citika; kabili, cila nshita, ukufikilishiwa fye bwino bwino nge fyo cingaba, icapwililika filya fine.

299 Umo ulya wine usosa filye fintu ifya pwililika filya fine, e Umo wine Uyo uumputa ku kusambilisha iyi Baibele mu nshila fye iyo Njisambilishamo. Ico cishinka. Eico, Cifuma kuli Lesa. Kuli ine, ni Lesa Impalume, kabili Ena aba cimo cine mailo, ilelo, no muyayaya.

300 Yesu atile, “Nafumine kuli Tata, kabili Ndeya kuli Tata.” Ilyo Aishile. . .

301 Ilyo Ali ni Lesa mu matololo, Ali Ulubuuto ulwaleaka. Kabili ni banga abaishiba cilya? [Ulukuta, “Ameni.”—Ka.] Ali Ulubuuto ulwaleaka, Intumba ya Mulilo.

302 Kabili Aishile pano pe sonde, kabili Atile, “Nafuma kuli Tata, kabili Ndeya. . . Nafuma kuli Lesa, kabili Ndebwekela kuli Lesa.”

303 Ilyo Afwile, ukushikwa, no kubuka nakabili, kabili Paulo mubulendo bwakwe ku Damaseke ali Mukumenye nakabili, Ena ali ni cinshi? [Umo muntu atila, “Ntumba ya Mulilo.”—Ka.] Acili ni Ntumba ya Mulilo. Ee, mukwai.

304 Cinshi ico Acitile, ilyo Aishile pano pe sonde? Cinshi ico Acitile, ilyo Akumenye Paulo? Musangonshi Ena amutuminemo? Ena amutumine kuli kasesema uyo wamwebele ifya kubatishiwa, amwebele ifya kucita; abikile indupi shakwe pali wene no kumundapa, amwebele ukuti alimwene icimonwa.

305 Ulya umo wine Yesu ali muno ilelo, ukucita ifintu fimo fine, kabili acili Intumba ya Mulilo imo ine, ukusambilisha icintu cimo cine, kabili ukucishininkisha ku Cebo Cakwe, kabili kufishibilo ne fipesho mano. Ndi uwa nsansa ukubo Mwinakristu, nshishibe ifya kucita. Ndi uwa nsansa ukuti muli Benakristu.

306 Kabili imwe, tabernacle pano, na cimweba tuli no kupilibula ishina lya ili. Te cisuma kuli lyena ukuba Branham Tabernacle. Ulya muntu fye, mwamona. Tuli no kupilibula ishina lya lyena, no kulinika ishina limbi. Twalaisa kuli cilya, panuma ya kashita. Ndefwaya fye lyena ukuba u—ulukuta lwakwa Lesa wa mweo. Nshilelifwaya ukuba Methodist, Baptist, Presbyterian, Pentecostal. Ine. . .

307 Bonse balya bantu, nali batemwa no mutima wandi onse. Nshishibe nani uyo uwaba. Te kuti mwebe. Ningile fye ukushimikila Icebo. Ndaposa isumbu lyandi no kulitintila mukati. Mulaba ba cula, kabili mulya mulaba inga'nse, kabili mulya mulaba insoka, kabili mulya mulaba isabi limo, nalyo. Cilya caba fye kuli Lesa ku kusala cilya. Ine ntinta fye isumbu, ukushimikila fye Icebo no kulitinta mukati, no kusosa, “Aba pano, Shikulu, naba shinguluka icipailo conse. Mwalishiba Abenu Mwebene; Mwalibeshibe ukutula ilyo mufula

taulabako. Nshishiba ni nani pali aba. Mwalishiba, eico cili kuli Imwe, Shikulu. Cilya e cisuma ico ninga cita. Ndi no kuya uku lubali no kuya posela ku cifulo cimbi nomba, kabili no kuletamo ibumba limbi. Cilya fye ceka eco ninga ncita.” Cisuma.

Oh, I feel like traveling on,  
I feel like traveling on;  
My Heavenly Home is bright and fair,  
And I feel like traveling on.

<sup>308</sup> Nomba ibukisheni, onse ulefwaya ukulanshanya, mukete fye Mr. Mercier kuno, atemwa Butler 2-1519. Tukaba abansansa ukumumona. Nga batemwikwa benu baisesa kuno, tulingile ukwangufyanya inshita ya kupuputulwa...Nomba nalaya, ukufuma ino nshita ya bushiku, ukuya ku mwandi, kabili no kuya pa nshiku shibili nomba, ku mwandi.

<sup>309</sup> Nja fye kulya no kuya mukusoma, nge fi, “Shikulu, Muli mupepi na ine. Ni njishiba Muli pano. Kabili Icebo Cenu citila Mukapalamina mupepi kuli abo aba palamina mupepi kuli Imwe.” Ndatwalilila ukupepa no kulalolesha mpaka na mona ilye Intumba ya Mulilo ya tendeka ukwenda. Ndeshiba na citeyanishiwa lyena. Elyo ndaya ku cintamba ku kulongana kwa kundapa, ku kupepela, kabili no kucita ifyo ninga cita ku kwafwilisha abalwele na bacushiwa.

<sup>310</sup> Tuletotela pa cikuku cenu nomba. Kabili ilyo mukesa, mukese na mucetekela, kabili tulesubila ukukwata ukulongana ukukalamba. Ndefwaya ukusosa cilya... .

<sup>311</sup> Brother Jefferies, bushe ali muno muno bushiku? Tulefwaya ukutotela Munyina Jefferies no mulimo wakwe. Ndemona na bwekela ku fishi, kabili na fimbipo.

<sup>312</sup> Ndi uwa nsansa ukumona Munyina na Nkashi Wright, na imwe mwe bengi mwe bantu kuno.

<sup>313</sup> Kabili na cimona ndubulwila Robertson muno, akashita akapitapo, acisa ingila pa kashita akanono aka pitapo. Nacilafwaya ukumutasha pa yakwe-pa mbila yakwe iyo akwete ubushiku bumbi. Tapali nangu umu uwa mwishibishe ena; nalyumfwile insoni. Alikwete imbila imo isuma pa busesemo, icintu cimo nge ci na cilashimikilapo muno bushiku.

<sup>314</sup> Kabili, eico, elyo kwacibako kashimikila na umbi kuno ulucelo, atemwa ubushiku ubwa fumako, Munyina Smith, ukufuma ku lukuta lwa Methodist...atemwa ukufuma ku lukuta lwakwa Lesa, ulwabela kuno. Nshishibe ngali muno muno bushiku, atemwa iyo. Nga mwaliminine muli cino icintamba no kulolekesha kunuma kulya lubali, cili kwati icakosa mu kwishiba; kutali, mulemona, kabili teti mwishibe. Nga uli muno, Munyina Smith, tulekutotela.

315 Kabili bushe uyu, uwikele kuno kwine, uyu munyina umunono ukufuma ku Georgia, kunuma fye kuno uwikele mupepi na Munyina Collins? [Munyina Neville atila, “Ee.”—Ka.] Ndi uwa nsansa uku kumona muno nakabili muno bushiku, munyina.

316 Kabili imwe bonse mwe bashala, imwe bonse, cila umo alishiba ifyo aba.

317 Ndecetekela uyu e nkashi na munyina pano abaile no kupepelela umukashana ilya nshita, apa pene, doctor naikala ulubali lwa kuno kumbali. Shikulu akupale, doctor.

318 Nomba, mwiumfwo bubi pali ine, imwe ba kashimikila naba munyina, pa mulandu uo ndetelamo ici ukwabulo kupita mumbali na maka nganshi nge fyo ninga cita. Ino ni tabernacle yesu. Ici eco twaimininapo, kabili tulefwaya uku Cibika bwino pali cilye Cebo, kabili no ku basunkanya na Cena. Kanshi, nga cakutila mwafuma mu nshila, tuli no kubwela no kusosa, “Mwalishibe ukucilapo. Ici pano Cili pali tepu.” Mwamona? Mwacimone co. “Ico pano Cili pali tepu.”

319 Natukwata abengi nganshi abalingile ukutwalilila, kanshi, Leo. Lelo, lelo ifwe... Namukwata ifingi nganshi. Mukekale fye na Cilya, kabili tuli no kupoka Icashala panuma ya kashita. Nga filya umuntu acitile, uwalelya icitangamali, atile, “Cilya ca ciwama sana, lelo kuliko na cimbi ca cena.” Eico na tukwata na fimbi ifingi ifya Cena, na nomba, cileisa.

320 Shikulu amupale, bwino nganshi nomba. Ilyo ifwe... Twalakwata umulimo wa lubatisho nomba line. Bushe cilya cishinka, Munyina Neville? [Munyina Neville atila, “Ee, ndecetekele efyo calaba.”—Ka.] Bushe kuliko umo muno uwala batishiwa nomba line fye? Tatulesakana nga niwe ani; tuli—tuli muno ku kubatisha. Imyeni amaboko yenu, abo abala batishiwa. Umuntu umo, ndecetekela cali ni... Uyu pano umukashana pano. Kabili kuli naumbi? Nomba, natukwata ifyakufwala muno ifya bonse abaume na banakashi.

321 Nomba, tatulesosa ukuti, “Fumeni mu lukuta lwa Baptist. Fumeni mu lukuta lwa Methodist.” Te fyo tulesosa. Mu bwekele fye ku lukuta lweni. Lelo nga ta mwa batishiwa ukulingana na Malembo, mwi Shina lyakwa Shikulu Yesu... Te mwi Shina lyakwa “Yesu” lyeka, nomba. Mwi Shina lyakwa “Shikulu Yesu Kristu,” ya lya e Malembo. Mu batishiwa mu cilubo.

322 Nshilefwaya ubwafya nangu bumo ilyo nkesa pa mu mana. Ndefwaya ifintu fyonse ukuba bwino nge fyo naishiba filingile ukuba, ilyo nkekatilila lilye tiketi, mwamona, pantu ndefwaya nkanine pali ilya nshita. Nde mupanda amano ukucita icintu cimo cine.

323 Bwekeleni ku lukuta lwenu. Cilya cili kuli, pakati ka imwe na Lesa. Filya fye fyeka efyo ninga mweba.

324 Lelo takwali nangu umo mu Malembo uwatalile uku batishiwa mu nshila imbi lelo mwi Shina lyakwa “Shikulu Yesu Kristu.” Kabili balya aba batishiwe, balyebelwe kuli Paulo wa Mushilo, uyo uwatile, “Nga Malaika ashimikila icili conse ica pusana, abe uwa kungwe cilayi.” Ali bebele ukwisa no kubatishiwa nakabili, nakabili, mwi Shina lyakwa “Shikulu Yesu Kristu.” Ico cishinka. Kabili alicicitile. Kabili ico acitile, alitwebele ifwe ukucicita; kabili cilya eco tuli no kucita, Lesa nga suminisha.

Twalicetekela mu kusamba kunkasa. Twalicetekela mu mulalilo.

325 Twalicetekela mu Kwisa kwa cibili ukwa kwa Kristu, ukumoneka pa mbilibili, umubili utuntulu uwakwa Shikulu; te Mupashi, lelo umubili utuntulu uwakwa Shikulu Yesu ukwisa nakabili mu bukata.

326 Twalicetekela mu kututubuka ukutuntulu kwaba fwa, ku kupokelela umubili, te wakale kabili ne nkanshi nge fyo tuya mu nshinshi; lelo uupya, mu musango wine uwa bulumendo, ukwikala umuyayaya.

327 Twalicetekela mu kukana fwa kwa mweo, mucine cine. Twalicetekela kwabako fyeu musango umo uwa Mweo wa Muyayaya, kabili ulya Mweo uo mupoka ukufuma kuli Kristu Yesu. Cilya cishinka nganshi.

328 Eico kanshi, tatwacetekela mu kukandwa kwa Muyayaya. Twalicetekela kumbo ukwa mulilo, imingu iileaka, lelo tatwaicetekela ukuti ikalaaka lyonse; nga ikaba filya, na mukwata Umweo wa Muyayaya. Kwaba fye umo Umweo wa Muyayaya; Ulya ufuma kuli Lesa. Cilya cishinka. Mukocewa, nalimo pa myaka ama million, imyaka ama million ikumi, nshishibe lelo te kuti mukwate Umweo wa Muyayaya. Te kuti mocewe lyonse. . .Kuti mwaocewa lyonse, lelo te Muyayaya. Mwamona, pali ba ubupusano pakati ka Muyayaya na lyonse. *Lyonse* caba lyonse na lyonse, ukwiminina, cipilibula “iciputulwa cimo ica nshita.” Lelo, Umuyayaya, ta mwakakwate ukukandwa kwa Muyayaya.

329 Mwalikwata Umweo wa Muyayaya, pantu kwabako fye umusango umo uwa Mweo wa Muyayaya. Kabili uyo wakwata Umweo wa Muyayaya, aba no bumi kabili alipalwa na Lesa inshiku shonse.

330 “Lelo Umweo ubembuka, ulyo mweo u. . .” Ni cinshi? [Ulukuta Iwatila, “. . .ukufwa.”—Ka.] Cilya cishinka. Kanshi, tawakwata Umweo wa Muyayaya. Cine cine. Wena wali—walikwata ukukandwa kwabuko, lelo te Mweo wa Muyayaya.



331 Eico, mulemona, kuliko ifintu ifingi na nomba ifya kusambilishiwa, tuli no kwisako pantanshi. Shikulu amupale.

332 Nomba katwimbe ulu lwimbo ulusuma ulwakale, ilyo nkashi yesu aleya mulya. Ndecetekela uyu mukashana pano limbi . . .

333 Rosella, bushe abo ni banoko? [Nkashi Rosella Griffin atila, “Ee.”—Ka.] Cinshi, umutima obe upalwe! Ndi uwa nsansa uku kumona, nkashi, ukucita cilya. Cilya cisuma sana.

334 Rosella Griffin, umo uwa wamisha cibusa umunono uo twakwatapo. Ena mwanakashi umunono uwali ni cacolwa; kuli imwe bamo mwe bantu, limbi muli abeni. Rosella tasakamana ine ukusosa cilya. Ilyo aishile ku cintamba kulya lubali ku-kulya eko . . . uku lubali mu Indiana. Nga mwalitala ukumonapo uwaonaika, ali umo uwa bena, cacolwa umwine mwine. Ni kwisa, ba shinga’nga bakalamba bane ba mu Chicago batile ena aba . . . Bacacolwa Abakupapusha, kabili na fyonse fye, bali mulekeleko. Lelo inshita imo iya bushiku ilyo aishile mukulongana, Umupashi wa Mushilo wa lisokolwele ubumi bwakwe no kumweba palya pene. Cilya eca cipwishishe.

335 Lolekesheni kuli wene nomba, ndemoni, imyaka ya kufyalwa amakumi ya tatu na imbipo, kuti acila pa myaka ikumi limo na cine konse konse; uwatemwikwa, umwanakashi umunono uwa yemba. Tatala ukusondapo whiskey ukutula lilya; takwata ukukabila ukwa wena. Ukwikalila Kristu, ukulaenda mu misebo, ukuli konse, ukupelo bunte ku bukata bwakwa Lesa, ku babembu naba cacolwa, ukupita monse mu ncende sha bipa, kabili na fyonse fye, ukupita mu Chicago, ukucita icintu cimo icakwa Shikulu.

336 Ali batishiwe mwi Shina lyakwa Shikulu Yesu, kabili banyina na besa muno bushiku ukucita icintu cimo cine; nga cakuti Lesa kuti abondapa, nga Yesu kuti abondapa . . . “Icili conse ico mulecita mu cebo atemwa mu mulimo, citeni fyonse mwi Shina lyakwa . . .” [Ulukuta, “. . . Yesu Kristu.”] Filya efyo Baibele yasosa. Cilya cishinka.

337 Cisuma, nomba twalakwata umulimo wa lubatisho. Twalashimya amalaiti pa ma miniti fye ayanono ilyo tuleiteyanya ku mulimo, ku kubatishiwa, kabili—elyo kabili tulesubila inshita isuma muli Shikulu.

338 Bushe mwalabomba umulimo wa lubatisho muno bushiku? Cisuma, mulingile—mulingile ukuiteyanya. Kabili nalatendeka, natalungulula inyimbo ne fintu ilyo tuleya pa ntanshi nomba. Ilyo balepa- . . . [Munyina Neville atila, “Bushe kuliko ifyakufwala fimo kunuma uku, Doc?”—Ka.] Ifyakufwala fya lubatisho, Doc, bwangu bwangu. Cisuma.

<sup>339</sup> Katwimbe fye lumo ulwa ishi shisuma isha kale...  
[Munyina Branham atungulula ulukuta mu kwimba, ilyo  
Munyina Neville ale batisha nkashi—Ka.]

<sup>340</sup> [Tapali kantu pali tepu—Ka.] Kabili mpaka twacita cilya,  
ilyo tulefuma, tulingile ukucita cinshi?

Temwe Shina lyakwa Yesu,  
Kuwa pa nkasa Shakwe,  
Ali Mfumu ya shamfumu,  
Tumutotele bonse.

Cisuma, ka twiminine!

Bule Shina lyakwa Yesu,  
We mwana wa bulanda;  
Likakupelo buseko . . .

<sup>341</sup> Nalamweba ifyo twalacita. Pilibukeni no kuposhanya mu  
minwe na umo apo, no kusosa, “Ulishani, munyina? Ndi uwa  
nsansa nganshi ukuba pamo na iwe.”

Ishina lisuma, Owe ifyo lyawama  
Lya panshi no Mulu;  
Ishina Lisuma, Ishina lisuma, Owe . . .



*Ubufyashi Bwa Nsoka*, Vol. 4 No. 1  
The Serpent's Seed, Vol. 2 No. 4R)

Iyi Mbila ukufuma kuli Munyina William Marrion Branham, yabalilepo ukuletwa mu cingeleshi pa Mulungu cungulo bushiku, Septemba 28, 1958 pa Branham Tabernacle mu Jeffersonville, Indiana, U.S.A., yalyambulwa ukufuma pali magenetiki tepu uwakopwa elyo no kupilibwila kwa mu Cibemba kwalembelwe mu 1997 na ba Voice Of God Recordings.

VOICE OF GOD RECORDINGS  
P.O. Box 950, Jeffersonville, Indiana 47131 U.S.A.

## Icishibisho ukufuma ku mwine kalemba

Insambu shonse tashisuminishiwe. Ili buku kuti lya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalebwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)